



Brussell, 7 ta' Ġunju 2023
(OR. en)

10107/23

**Fajl Interistituzzjonali:
2021/0414(COD)**

**EMPL 294
SOC 422
CODEC 1011**

NOTA

minn:	Kumitat tar-Rappreżentanti Permanenti (Parti 1)
lil:	Kunsill
Suġġett:	Proposta għal DIRETTIVA TAL-PARLAMENT EWROPEW U TAL-KUNSILL dwar it-titjib tal-kondizzjonijiet tax-xogħol fix-xogħol fuq il-pjattaformi - Approċċ generali

I. INTRODUZZJONI

Fid-9 ta' Diċembru 2021, il-Kummissjoni ppreżentat proposta għal Direttiva dwar it-titjib tal-kondizzjonijiet tax-xogħol fix-xogħol fuq il-pjattaformi¹. Il-proposta għandha l-għan li:

- 1) ittejjeb il-kondizzjonijiet tax-xogħol tal-haddiema tal-pjattaformi billi tiffaċilita d-determinazzjoni korretta tal-istatus fl-impjieg tagħhom permezz ta' preżunzjoni legali konfutabbli (Kapitolu II),
- 2) ittejjeb il-protezzjoni tad-data personali tal-persuni li jwettqu xogħol fuq il-pjattaformi billi ttejjeb it-trasparenza, il-ġustizzja u r-responsabbiltà fl-użu ta' sistemi awtomatizzati ta' monitoraġġ jew ta' teħid ta' deċiżjonijiet (Kapitolu III),
- 3) ittejjeb it-trasparenza tax-xogħol fuq il-pjattaformi (Kapitolu IV) u tistabbilixxi ċerti rimedji u mizuri ta' infurzar (Kapitolu V).

¹ Dok. 14450/21

Skont il-bażijiet legali rilevanti, *jigifieri* l-Artikolu 153(2)(b) TFUE, flimkien mal-Artikolu 153(1), il-punt (b), u l-Artikolu 16(2) TFUE, il-Kunsill għandu jaġixxi b'maġġoranza kwalifikata, f'konformità mal-proċedura legiżlattiva ordinarja.

Il-Parlament Ewropew għadu ma adottax il-pożizzjoni tiegħu fl-ewwel qari. Fit-2 ta' Frar, il-plenarja tal-PE kkonfermat id-deċiżjoni tal-Kumitat EMPL li jidhol f'negozjati abbażi tar-rapport ta' Elisabetta Gualmini kif adottat mill-Kumitat EMPL fit-12 ta' Diċembru 2022².

Il-Kumitat Ekonomiku u Soċjali adotta l-opinjoni tiegħu fis-sessjoni plenarja tiegħu tat-23 ta' Marzu 2022³.

Il-Kumitat tar-Reġjuni adotta l-opinjoni tiegħu fis-sessjoni plenarja tiegħu tat-30 ta' Ġunju 2022⁴.

Il-Kontrollur Ewropew għall-Protezzjoni tad-Data ta kummenti formali fit-2 ta' Frar 2022⁵.

II. SITWAZZJONI ATTWALI TAHT IL-PRESIDENZA ĊEKA

Fit-8 ta' Diċembru 2022, il-Presidenza Ċeka tal-Kunsill ipprezentat lill-Kunsill (ESPCO) proposta ta' kompromess⁶ biex jintlaħaq approċċ ġenerali tal-Kunsill. Filwaqt li l-biċċa l-kbira tat-test kien aċċettabbli għad-delegazzjonijiet (b'mod partikolari l-kapitoli III sa V) kien għad hemm divergenza qawwija ta' fehmiet, b'mod partikolari dwar il-Kapitolu II li jittratta l-istatus tal-impjeg.

Wara li d-diskussjoni inizjali fil-Kunsill uriet li dan it-test ma kienx ser isib l-appoġġ meħtieġ, il-Presidenza kompliet taħdem mad-delegazzjonijiet bil-hsieb li jinstabu kompromessi. Il-Presidenza marret lura fl-istess laqgħa b'emendi għall-proposta inizjali tagħha⁷. Minkejja dawn l-isforzi, dan it-test emendat ma sabx il-maġġoranza kwalifikata meħtieġa fost id-delegazzjonijiet.

² A9-0301/2022

³ 11378/22

⁴ 11328/22

⁵ 5966/22

⁶ 15338/22 REV1

⁷ 15836/22

III. HIDMA TAHT IL-PRESIDENZA ŻVEDIŻA

Il-Presidenza Żvediża gabet il-fajl lura għal-livell tekniku biex tistabbilixxi pedamenti b'saħħithom għal kompromess futur. Kellha tliet laqgħat ta' gruppi ta' hidma fit-13 ta' Frar, is-27 ta' Marzu u l-24 ta' April 2023, segwiti minn diskussjonijiet fil-Kumitat tar-Rappreżentanti Permanenti (Parti I) fl-24 ta' Mejju, il-31 ta' Mejju u s-7 ta' Ġunju 2023. Il-Presidenza talbet b'mod partikolari lid-delegazzjonijiet biex jipprovdu kontribut fattwali dwar xi mistoqsijiet relatati mal-kwistjonijiet ewlenin, li kienu għadhom ma ġewx solvuti⁸. Il-Presidenza Żvediża qabdet il-fajl mill-punt fejn kienet waqfet il-Presidenza Ċeka u pproduċiet testi ta' kompromess godda b'kont meħud tat-tħassib tad-delegazzjonijiet.

Għalkemm ma nstabx qbil definittiv dwar it-test fil-Kumitat tar-Rappreżentanti Permanenti, l-isforzi tal-Presidenza attiraw appoġġ dejjem akbar u l-fehma ġenerali hi li t-test jirrappreżenta ċ-ċentru ta' ekwilibriju bejn il-fehmiet diverġenti tad-delegazzjonijiet.

IV. IL-PROPOSTA TA' KOMPROMESS TAL-PRESIDENZA

Il-proposta kif emendata fl-aħħar proposta ta' kompromess tal-Presidenza li tinsab fl-Anness għal din in-nota tipprevedi għodod importanti u b'saħħithom għat-titjib tal-kondizzjonijiet tax-xogħol tal-haddiema tal-pjattaformi u l-protezzjoni tal-persuni li jwettqu xogħol fuq il-pjattaformi fir-rigward tal-ipproċessar tad-data personali tagħhom permezz tal-użu ta' sistemi awtomatizzati ta' monitoraġġ jew ta' teħid ta' deċiżjonijiet.

Kapitolu I: Kamp ta' applikazzjoni u għan

L-ewwel kapitolu jistabbilixxi l-qafas ġenerali għad-Direttiva. Huwa jiddefinixxi s-suġġett u l-kamp ta' applikazzjoni u fih id-definizzjonijiet kif ukoll dispożizzjoni trażversali dwar l-intermedjarji.

⁸ Document 5273/23

Skont il-perkors magħżul taht il-Presidenza Franċiża u dik Ċeka preċedenti, it-test jiddistingwi bejn id-dispożizzjonijiet relatati mat-titjib tal-kondizzjonijiet tax-xogħol tal-*ħaddiema tal-pjattaformi* (abbazi tal-Artikoli 153(1)(b), li jipprovdi bażi għall-adozzjoni ta' miżuri fil-qasam tal-kondizzjonijiet tax-xogħol, u 153(2)(b) TFUE) u dawk relatati mat-titjib tal-protezzjoni tad-data personali kemm tal-ħaddiema kif ukoll ta' dawk li jaħdmu għal rashom, jiġifieri *persuni li jwettqu xogħol fuq il-pjattaformi* (abbazi tal-Artikolu 16 TFUE).

Id-Direttiva tohloq obbligi għall-pjattaformi tax-xogħol diġitali, li jipprovdu s-servizzi tagħhom permezz tal-użu ta' sistemi awtomatizzati ta' monitoraġġ jew ta' teħid ta' deċizzjonijiet. Dan jippermetti li jiġu esklużi mill-kamp ta' applikazzjoni dawk l-intraprizi, l-aktar l-SMEs, li jużaw biss mezzi elettronici bażici ħafna bħal sit web biex iwettqu n-negozju tagħhom.

Sabiex jiġi indirizzat il-fatt, irrappurtat mid-delegazzjonijiet, li xi pjattaformi tax-xogħol diġitali jirreklutaw persuni li jwettqu xogħol fuq il-pjattaformi permezz ta' intermedjarji, fejn raġuni waħda tista' tkun biex tiġi evitata l-konformità mal-leġislazzjoni nazzjonali, żdied l-Artikolu 2a. Minħabba l-forom differenti ta' sottokuntrattar u intermedjazzjoni flimkien mal-aġilità tal-pjattaformi tax-xogħol diġitali fl-adattament għal ambjent regolatorju li qed jinbidel malajr, din id-dispożizzjoni tobbliga lill-Istati Membri jiżguraw l-istess livell ta' protezzjoni anke fil-każ ta' intermedjazzjoni, filwaqt li thalli f'idejn l-Istati Membri biex jagħżlu l-miżuri xierqa biex dan isir. Dawn jistgħu jinkludu l-istabbiliment ta' responsabbiltà kongunta, jekk Stat Membru jqis li dan ikun xieraq.

Kapitolu II: Status fl-impjieg

L-aktar parti politikament sensittiva tal-Proposta hija l-Kapitolu II, li jittratta d-determinazzjoni korretta tal-istatus fl-impjieg tal-persuni li jwettqu xogħol fuq il-pjattaformi. Il-Presidenza Żvediza kompliet il-ħidma siewja li għamlet il-Presidenza Ċeka fuq dan il-Kapitolu.

L-Istati Membri huma obbligati jistabbilixxu proċeduri xierqa biex jaċċertaw l-istatus fl-impjieg tal-persuni li jwettqu xogħol fuq il-pjattaformi. Ladarba jiġi aċċertat l-istatus fl-impjieg, il-ħaddiema tal-pjattaformi għandhom igawdu d-drittijiet relatati li jirriżultaw minn dik ir-relazzjoni ta' impjieg. Din id-dispożizzjoni tqis li f'xi Stati Membri jeżistu definizzjonijiet differenti ta' relazzjoni ta' impjieg, u li d-drittijiet li jgawdu l-ħaddiema jistgħu jvarjaw minn relazzjoni ta' impjieg għal oħra.

Wahda mill-proċeduri xierqa biex tiġi aċċertata l-eżistenza ta' relazzjoni ta' impjieg hija l-introduzzjoni ta' preżunzjoni legali għall-eżistenza ta' relazzjoni ta' impjieg (l-Artikolu 4).

Il-preżunzjoni legali tapplika jekk jiġu ssodisfati mill-inqas tlieta mis-seba' kriterji stabbiliti fl-Artikolu 4, paragrafu 1, permezz tat-termini u l-kondizzjonijiet determinati b'mod unilaterali tal-pjattaforma tax-xogħol digitali jew permezz tal-azzjoni tagħha fil-prattika, u b'hekk ikun indikat li l-pjattaforma tax-xogħol digitali teżerċita kontroll jew direzzjoni fuq il-persuna li twettaq xogħol fuq il-pjattaformi. Din tal-aħħar hija għalhekk preżunta li tkun f'relazzjoni ta' impjieg. Dan ifisser ukoll li jekk il-pjattaforma tax-xogħol digitali sempliċiment tikkonforma ma' obbligu legali, inkluż obbligu li jirriżulta minn ftehim kollettiv, dan ma jinftehemx li qed jissodisfa kriterju wiehed jew aktar għall-iskattar tal-preżunzjoni.

Il-preżunzjoni legali għandha tapplika fil-proċedimenti amministrattivi jew ġudizzjarji rilevanti kollha, meta l-istatus fl-impjieg ikun jiddependi fuqha għad-determinazzjoni korretta tiegħu. Madankollu, ma hemm l-ebda obbligu li tiġi applikata l-preżunzjoni fi proċedimenti fiskali, kriminali u tas-sigurtà soċjali, anzi l-Istati Membri huma liberi li jiddeċiedu li japplikaw il-preżunzjoni legali f'dawn il-proċedimenti bħala kwistjoni ta' dritt nazzjonali. L-Istati Membri jistgħu jaġhtu wkoll lill-awtoritajiet nazzjonali diskrezzjoni li ma japplikawx il-preżunzjoni, jekk dawn l-awtoritajiet jaġixxu fuq inizzjattiva tagħhom stess u jekk ikun ċar li l-persuna kkonċernata mhijiex ħaddiem tal-pjattaformi.

Il-preżunzjoni legali tista' tigi kkonfutata minn kwalunkwe waħda mill-partijiet fil-proċedimenti. F'każijiet fejn il-pjattaforma tax-xogħol diġitali tikkonfuta l-preżunzjoni, jeħtieġ li ġġib il-provi li ma tkunx teżisti relazzjoni ta' impjieg skont il-liġi u l-prattika nazzjonali, b'kont meħud tal-ġurisprudenza tal-Qorti Ewropea tal-Ġustizzja.

L-introduzzjoni tal-preżunzjoni legali minn din id-direttiva ma tillimitax il-possibbiltà li l-Istati Membri jżommu jew jintroduċu dispożizzjonijiet aktar favorevoli mill-Artikolu 4, pereżempju limitu aktar baxx biex tigi skattata preżunzjoni legali. Il-preżunzjoni legali hija għodda proċedurali li tiffaċilita l-aċċess għad-determinazzjoni korretta tal-istatus fl-impjieg. Għaldaqstant, ma tinterferix mad-deċiżjoni materjali tal-awtoritajiet u l-qrati nazzjonali li taċċerta l-eżistenza ta' relazzjoni ta' impjieg peress li din id-deċiżjoni hija bbażata biss fuq il-liġi, il-ftehimiet kollettivi jew il-prattika fis-seħħ fl-Istat Membru inkwistjoni b'kont meħud tal-ġurisprudenza tal-Qorti Ewropea tal-Ġustizzja.

Kapitolu III: Sistemi awtomatizzati ta' monitoraġġ jew tat-teħid ta' deċiżjonijiet

It-tieni element kostitwenti importanti tal-proposta huwa l-protezzjoni tad-data personali tal-persuni li jwettqu xogħol fuq il-pjattaformi, li huma sogggetti għall-użu ta' sistemi awtomatizzati ta' monitoraġġ jew ta' teħid ta' deċiżjonijiet mill-pjattaforma tax-xogħol diġitali. Din il-parti tirrappreżenta l-ewwel proposta għal leġislazzjoni fil-livell tal-Unjoni li tirregola l-użu tal-intelliġenza artifiċjali fuq il-post tax-xogħol. Għaldaqstant, tista' sservi ta' prekursor għal leġislazzjoni b'applikazzjoni ferm usa'.

Minhabba s-sensittività partikolari, il-proposta tipprevedi, sa ċertu punt, protezzjoni oghla mir-Regolament Ġenerali dwar il-Protezzjoni tad-Data, billi tipprojbixxi l-ipproċessar ta' ċerti tipi ta' data personali permezz ta' monitoraġġ jew teħid ta' deċiżjonijiet awtomatizzati, pereżempju data dwar l-istat emozzjonali u psikologiku tal-persuna jew il-ġbir tad-data waqt li l-persuna ma tkunx qed taħdem.

Bl-istess mod, il-proposta tipprevedi aktar trasparenza dwar is-sistemi awtomatizzati ta' monitoraġġ jew ta' teħid ta' deċiżjonijiet, billi tistabbilixxi l-informazzjoni li għandha tinghata lill-persuni li jwettqu xogħol fuq il-pjattaformi. Barra minn hekk, irid jiġi żgurat il-monitoraġġ mill-bniedem tas-sistemi awtomatizzati ta' monitoraġġ jew ta' teħid ta' deċiżjonijiet. Il-persuni li jeżerċitaw din il-funzjoni jgawdu, b'mod partikolari, mis-setgħa li jannullaw deċiżjonijiet awtomatizzati u huma protetti minn trattament negattiv għall-eżerċizzju tal-funzjonijiet tagħhom. Fuq talba, deċiżjonijiet sinifikanti li jaffettwaw lill-persuni li jwettqu xogħol fuq il-pjattaformi għandhom ikunu soġġetti wkoll għal rieżami mill-bniedem u f'haġna każijiet il-ħaddiem għandu jkollu d-dritt għal dikjarazzjoni tar-raġunijiet bil-miktub.

Ir-rappreżentanti tal-ħaddiema tal-pjattaformi, jew fin-nuqqas ta' tali rappreżentanti, il-ħaddiema nfushom, għandhom jiġu infurmati u kkonsultati dwar l-introduzzjoni jew il-bidliet sostanzjali fl-użu ta' sistemi awtomatizzati ta' monitoraġġ jew ta' teħid ta' deċiżjonijiet.

Kapitolu IV: Trasparenza tax-xogħol fuq il-pjattaformi

Sabiex l-awtoritajiet kompetenti jiġu appoġġati fl-infurzar tad-drittijiet u l-obbligi eżistenti fir-rigward tal-kundizzjonijiet tax-xogħol, miżuri konkreti jtejbju t-trasparenza u t-traċċabbiltà tax-xogħol fuq il-pjattaformi. Dan jinkludi l-obbligu għall-pjattaformi tax-xogħol diġitali li huma impjegaturi li jiddikjaraw ix-xogħol fuq il-pjattaformi lill-awtoritajiet kompetenti tal-Istat Membru fejn jitwettagħ, f'konformità mar-regoli nazzjonali.

Il-pjattaformi tax-xogħol diġitali ser ikunu obbligati wkoll jinfurmaw lill-awtoritajiet nazzjonali kompetenti u lir-rappreżentanti tal-ħaddiema tal-pjattaformi dwar l-informazzjoni bażika rilevanti bħall-ġhadd ta' persuni li jaħdmu permezz ta' pjattaformi tax-xogħol diġitali, l-istatus fl-impjieg tagħhom u t-termini u l-kondizzjonijiet standard tagħhom kif ukoll l-intermedjarji li l-pjattaforma qed taħdem magħhom. Dan ser jappoġġa lill-awtoritajiet kompetenti fl-infurzar tad-drittijiet u l-obbligi eżistenti u jgħin lir-rappreżentanti jiddefendu l-interess tal-ħaddiema.

Kapitolu V: Rimedji u infurzar

Dan il-kapitolu fih dritt għal rimedju, penali, protezzjoni kontra trattamenti negattiv u tkeċċija, kif ukoll xi dispożizzjonijiet li jindirizzaw problemi speċifiċi tal-ekonomija tal-pjattaformi. Eżempji ta' dawn id-dispożizzjonijiet huma l-obbligu għall-pjattaformi li jipprevedu kanali ta' komunikazzjoni bejn il-persuni li jwettqu xogħol fuq il-pjattaformi, u d-dispożizzjoni li tiżgura li l-qrati u l-awtoritajiet nazzjonali jkunu jistgħu jordnaw lill-pjattaforma tax-xogħol digitali tiżvela kwalunkwe evidenza rilevanti.

Kapitolu VI: Dispożizzjonijiet finali

Din id-direttiva tipprevedi armonizzazzjoni minima u għalhekk tistabbilixxi standards minimi. Fid-dispożizzjonijiet finali hemm enfasizzat b'mod speċifiku li d-direttiva ma tikkostitwix raġuni valida biex jitnaqqas il-livell ġenerali ta' protezzjoni u, b'mod partikolari, ma taffettwax ir-regoli nazzjonali eżistenti li jipprevedu proċeduri ta' klassifikazzjoni mill-ġdid, li huma aktar favorevoli għall-ħaddiema tal-pjattaformi minn dawk li jinsabu fid-direttiva.

V. KONKLUŻJONI

Il-Kunsill huwa mistieden jadotta approċċ ġenerali dwar it-test ta' kompromess kif jinsab fl-Anness għal dan id-dokument u jinkariga lill-Presidenza biex tidhol f'negozjati dwar il-fajl ma' rappreżentanti tal-Parlament Ewropew.

Proposta ghal

DIRETTIVA TAL-PARLAMENT EWROPEW U TAL-KUNSILL

dwar it-titjib tal-kondizzjonijiet tax-xoghol fix-xoghol fuq il-pjattaformi

(Test b'rilevanza għaż-ŻEE)

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari l-Artikolu 153(2)(b), flimkien mal-Artikolu 153(1)(b), u l-Artikolu 16(2) tiegħu,

Wara li kkunsidraw il-proposta tal-Kummissjoni Ewropea,

Wara li l-abbozz tal-att leġislattiv intbagħat lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew⁹,

Wara li kkunsidraw l-opinjoni tal-Kumitat tar-Regġuni¹⁰,

Filwaqt li jaġixxu skont il-proċedura leġislattiva ordinarja,

⁹ ĠU C , , p.

¹⁰ ĠU C , , p. .

Billi:

- (1) Skont l-Artikolu 3 tat-Trattat dwar l-Unjoni Ewropea, l-oġġettivi tal-Unjoni huma, fost l-oħrajn, li tippromwovi l-benesseri tal-popli tagħha u li taħdem għall-iżvilupp sostenibbli ta' Ewropa bbażata fuq ekonomija soċjali tas-suq kompetittiva hafna, li timmira għal okkupazzjoni shiħa u progress soċjali.
- (2) L-Artikolu 31 tal-Karta tad-Drittijiet Fundamentali tal-Unjoni Ewropea ("il-Karta") jipprevedi d-dritt ta' kull haddiem għal kondizzjonijiet tax-xogħol li jirrispettaw is-saħħa, is-sigurtà u d-dinjità tiegħu. L-Artikolu 27 tal-Karta jipproteġi d-dritt tal-haddiema għall-informazzjoni u l-konsultazzjoni fi hdan l-impriza. L-Artikolu 8 tal-Karta jipprevedi li kull persuna għandha d-dritt għall-protezzjoni tad-data personali li tirrigwardaha. L-Artikolu 16 tal-Karta jirrikonoxxi l-libertà ta' intrapriża.
- (3) Il-Prinċipju Nru 5 tal-Pilastru Ewropew tad-Drittijiet Soċjali, ipproklamat f'Gothenburg fis-17 ta' Novembru 2017¹¹, jipprevedi li irrispettivament mit-tip u mid-durata tar-relazzjoni ta' impjieg, il-haddiema għandhom id-dritt għal trattament ġust u uguali fir-rigward tal-kondizzjonijiet tax-xogħol, l-aċċess għall-protezzjoni soċjali u t-taħriġ; li, f'konformità mal-leġiżlazzjoni u mal-ftehimiet kollettivi, għandha tiġi żgurata l-flessibbiltà meħtieġa biex l-impjegaturi jadattaw malajr għall-bidliet fil-kuntest ekonomiku; li jitrawmu forom ta' xogħol innovattivi li jiżguraw kondizzjonijiet tax-xogħol ta' kwalità, li jiġu mhegga l-intraprenditorija u l-impjieg indipendenti u li tiġi ffaċilitata l-mobbiltà okkupazzjonali; u li għandhom jiġu evitati relazzjonijiet tax-xogħol li jwasslu għal kondizzjonijiet tax-xogħol prekarji, inkluż bil-projbizzjoni ta' abbuz ta' kuntratti atipici. Il-Pjan ta' Azzjoni li jakkumpanja l-Pilastru Soċjali¹² ntlqa' tajjeb mis-Summit Soċjali ta' Porto ta' Mejju 2021.

¹¹ Il-Proklamazzjoni Interistituzzjonali dwar il-Pilastru Ewropew tad-Drittijiet Soċjali (ĠU C 428, 13.12.2017, p. 10).

¹² Il-Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Reġjuni, "Il-Pjan ta' Azzjoni tal-Pilastru Ewropew tad-Drittijiet Soċjali", COM(2021) 102 final, 4.3.2021.

- (4) Id-digitalizzazzjoni qed tibdel id-dinja tax-xogħol, ittejjeb il-produttività u ssahħaħ il-flessibbiltà, filwaqt li ġgorr magħha wkoll xi riskji għall-impjiegi u għall-kondizzjonijiet tax-xogħol. It-teknoloġiji bbażati fuq l-algoritmu, inkluż is-sistemi awtomatizzati ta' monitoraġġ jew ta' teħid ta' deċiżjonijiet, ippermettew l-emergenza u t-tkabbir tal-pjattaformi tax-xogħol digitali.
- (5) Ix-xogħol fuq il-pjattaformi jitwettaq minn individwi permezz tal-infrastruttura digitali tal-pjattaformi tax-xogħol digitali li jipprovdu servizz lill-klijenti tagħhom. Permezz tal-algoritmi, il-pjattaformi tax-xogħol digitali jistgħu jikkontrollaw, sa ċertu punt – abbażi tal-mudell kummerċjali tagħhom – il-prestazzjoni tax-xogħol, ir-remunerazzjoni tiegħu u r-relazzjoni bejn il-klijenti tagħhom u l-persuni li jwettqu x-xogħol. Ix-xogħol fuq il-pjattaformi jista' jitwettaq esklużivament online permezz ta' għodod elettronici ("xogħol fuq il-pjattaformi online") jew b'mod ibridu li jgħaqqad il-proċess ta' komunikazzjoni online ma' attività sussegwenti fid-dinja fiżika ("xogħol fuq il-pjattaformi fuq il-post"). Hafna mill-pjattaformi tax-xogħol digitali eżistenti huma atturi tan-negozju internazzjonali li qed ivaraw l-attivitajiet u l-mudelli kummerċjali tagħhom f'diversi Stati Membri jew min-naha għal ohra tal-fruntiera.

- (6) Ix-xogħol fuq il-pjattaformi jista' jipprovdi l-opportunitajiet biex wiehed jaċċessa s-suq tax-xogħol b'mod aktar faċli, li jikseb introjtu addizzjonali permezz ta' attività sekondarja jew li jgawdi minn ftit flessibbiltà fl-organizzazzjoni tal-ħin tax-xogħol. Fl-istess ħin, ix-xogħol fuq il-pjattaformi qed jevolvi b'mod rapidu, filwaqt li jirriżulta f'mudelli kummerċjali u forom ta' impjiegi godda li xi drabi jaharbu mill-paradigmi eżistenti. Dawn in-novitajiet jidhru fil-qasam tad-dritt tal-kompetizzjoni tal-Unjoni, fejn il-Kummissjoni adottat Linji Gwida dwar l-applikazzjoni tiegħu għal ftehimiet kollettivi rigward il-kondizzjonijiet tax-xogħol ta' persuni b'impjiegi indipendenti li jahdmu waħedhom. Għal dawn ir-raġunijiet, huwa importanti li dan il-proċess jiġi akkumpanjat b'salvagwardji adegwati għall-persuni li jwettqu xogħol fuq il-pjattaformi, irrispettivament min-natura tar-relazzjoni kuntrattwali, filwaqt li tiġi evitata d-diskriminazzjoni u jiġu promossi opportunitajiet godda. B'mod partikolari, ix-xogħol fuq il-pjattaformi jista' jċajpar il-linja li tifred ir-relazzjoni ta' impjieg mill-attività tal-persuna b'impjieg indipendenti, u r-responsabbiltajiet tal-impjegaturi u tal-ħaddiema. Il-klassifikazzjoni ħażina tal-istatus fl-impjieg għandha konsegwenzi għall-persuni affettwati, peress li aktarx tirrestringi l-aċċess għad-drittijiet tax-xogħol eżistenti. Din twassal ukoll għal kondizzjonijiet mhux ekwivalenti fir-rigward tan-negozji li jikklassifikaw lill-ħaddiema tagħhom b'mod korrett, u għandha implikazzjonijiet għas-sistemi tar-relazzjonijiet industrijali tal-Istati Membri, il-baži għat-taxxa tagħhom u l-kopertura u s-sostenibbiltà tas-sistemi ta' protezzjoni soċjali tagħhom. Filwaqt li dawn l-isfidi huma usa' mix-xogħol fuq il-pjattaformi, huma partikolarment akuti u urġenti fl-ekonomija tal-pjattaformi.

- (7) Il-kawzi quddiem il-qراطي f'diversi Stati Membri wrew il-persistenza tal-klassifikazzjoni ħażina tal-istatus fl-impjieg f'ċerti tipi ta' xogħol fuq il-pjattaformi, b'mod partikolari fis-setturi fejn il-pjattaformi tax-xogħol digitali jeżerċitaw ċertu livell ta' kontroll fuq il-paga u l-prestazzjoni tax-xogħol. Filwaqt li l-pjattaformi tax-xogħol digitali sikwit jikklassifikaw lill-persuni li jaħdmu permezz tagħhom bħala persuni b'impjieg indipendenti jew "kuntratturi indipendenti", hafna qراطي sabu li l-pjattaformi jeżerċitaw direzzjoni u kontroll de facto fuq dawk il-persuni, li spiss jintegrawhom fl-attivitàjiet kummerċjali ewlenin tagħhom u jiddeterminaw il-livell tal-paga b'mod unilaterali. Għalhekk, dawk il-qراطي kklassifikaw mill-ġdid lill-persuni li allegatament għandhom impjieg indipendenti bħala haddiema impjegati mill-pjattaformi.
- (8) Is-sistemi awtomatizzati ta' monitoraġġ jew ta' teħid ta' deċiżjonijiet li jaħdmu bl-algoritmi qegħdin dejjem aktar jiehdu post il-funzjonijiet li normalment jitwettqu mill-manigers fin-negozji, bħall-allokazzjoni tal-kompiti, l-għoti ta' struzzjonijiet, l-evalwazzjoni tax-xogħol imwettaq, l-għoti ta' inċentivi jew l-impożizzjoni ta' sanzjonijiet. Il-pjattaformi tax-xogħol digitali jużaw dawn is-sistemi algoritmici bħala mod standard ta' kif jorganizzaw u jiġġestixxu x-xogħol fuq il-pjattaformi permezz tal-infrastruttura tagħhom. Il-persuni li jwettqu xogħol fuq il-pjattaformi soġġetti għal din il-ġestjoni algoritmika spiss jonqsilhom informazzjoni dwar kif jaħdmu l-algoritmi, liema data personali tkun qed tintuża u kif l-imġiba tagħhom taffettwa d-deċiżjonijiet meħuda mis-sistemi awtomatizzati. Ir-rappreżentanti tal-ħaddiema u l-ispettorati tax-xogħol lanqas ma għandhomx aċċess għal din l-informazzjoni. Barra minn hekk, il-persuni li jwettqu xogħol fuq il-pjattaformi spiss ma jkunux jafu r-raġunijiet għad-deċiżjonijiet meħuda jew appoġġati mis-sistemi awtomatizzati u ma jkollhomx il-possibbiltà li jdiskutu dawk id-deċiżjonijiet ma' persuna ta' kuntatt jew li jikkontestawhom.
- (9) Meta l-pjattaformi joperaw f'diversi Stati Membri jew min-naħa għal oħra tal-fruntiera, spiss ma jkunx ċar fejn ikun qed jitwettaq ix-xogħol fuq il-pjattaformi u mingħand min. Barra minn hekk, l-awtoritajiet nazzjonali ma għandhomx aċċess faċli għad-data fuq il-pjattaformi tax-xogħol digitali, inkluż l-għadd ta' persuni li jkunu qed iwettqu x-xogħol fuq il-pjattaformi, l-istatus fl-impjieg tagħhom u l-kondizzjonijiet tax-xogħol tagħhom. Dan jikkomplica l-infurzar tar-regoli applikabbli.

- (10) Korp ta' strumenti legali jipprevedi l-istandards minimi fil-kondizzjonijiet tax-xogħol u d-drittijiet tax-xogħol madwar l-Unjoni. Dan jinkludi b'mod partikolari d-Direttiva (UE) 2019/1152, id-Direttiva 2003/88/KE tal-Parlament Ewropew u tal-Kunsill¹³, id-Direttiva 2008/104/KE tal-Parlament Ewropew u tal-Kunsill¹⁴, u strumenti speċifiċi oħra dwar aspetti bħas-saħħa u s-sikurezza fuq il-post tax-xogħol, il-ħaddiema nisa tqal, il-bilanċ bejn ix-xogħol u l-ħajja privata, ix-xogħol għal żmien fiss, ix-xogħol part-time, l-istazzjonar tal-ħaddiema, fost l-oħrajn.
- (11) Ir-Rakkomandazzjoni tal-Kunsill 2019/C 387/01¹⁵ tirrakkomanda lill-Istati Membri jieħdu miżuri li jiżguraw il-kopertura formali u effettiva, l-adegwatezza u t-trasparenza tal-iskemi tal-protezzjoni soċjali għall-ħaddiema kollha u għall-persuni kollha b'impjieg indipendenti.
- (12) Ir-Regolament (UE) 2016/679 tal-Parlament Ewropew u tal-Kunsill¹⁶ ("Regolament Ġenerali dwar il-Protezzjoni tad-Data") jiżgura l-protezzjoni tal-persuni fiżiċi fir-rigward tal-ipproċessar ta' data personali, u jipprovdi, b'mod partikolari, ċerti drittijiet u obbligi kif ukoll salvagwardji li jikkonċernaw l-ipproċessar legali, ġust u trasparenti tad-data personali, inkluż fir-rigward tat-tehid ta' deċiżjonijiet individwali awtomatizzati.

¹³ Id-Direttiva 2003/88/KE tal-Parlament Ewropew u tal-Kunsill tal-4 ta' Novembru 2003 li tikkonċerna ċerti aspetti tal-organizzazzjoni tal-ħin tax-xogħol (ĠU L 299, 18.11.2003, p. 9).

¹⁴ Id-Direttiva 2008/104/KE tal-Parlament Ewropew u tal-Kunsill tad-19 ta' Novembru 2008 dwar xogħol temporanju permezz ta' aġenzija (ĠU L 327, 5.12.2008, p. 9).

¹⁵ Ir-Rakkomandazzjoni tal-Kunsill tat-8 ta' Novembru 2019 dwar l-aċċess għall-protezzjoni soċjali għall-ħaddiema u għall-persuni li jaħdmu għal rashom (2019/C 387/01) (ĠU C 387, 15.11.2019, p. 1).

¹⁶ Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali data, u li jħassar id-Direttiva 95/46/KE (Regolament Ġenerali dwar il-Protezzjoni tad-Data) (ĠU L 119, 4.5.2016, p. 1).

- (12a) Ir-Regolament (UE) 2019/1150 tal-Parlament Ewropew u tal-Kunsill¹⁷ jippromwovi l-korrettezza u t-trasparenza għall-"utenti kummerċjali" li jużaw is-servizzi tal-intermedjazzjoni online pprovduti mill-operaturi tal-pjattaformi online. [Il-Kummissjoni Ewropea pproponiet aktar leġislazzjoni li tistabbilixxi regoli armonizzati għall-fornituri u għall-utenti tas-sistemi ta' intelliġenza artifċjali]¹⁸.
- (12b) Id-Direttiva 2002/14/KE tal-Parlament Ewropew u tal-Kunsill¹⁹ tistabbilixxi qafas ġenerali li jistipula rekwiżiti minimi għad-dritt għall-informazzjoni u l-konsultazzjoni tal-impjegati f'imprizi jew stabbilimenti fl-Unjoni.
- (13) Filwaqt li l-atti legali eżistenti tal-Unjoni jipprevedu ċerti salvagwardji ġenerali, l-isfidi fix-xogħol fuq il-pjattaformi jitolbu xi miżuri speċifiċi ulterjuri. Sabiex jiġi inkwadrat b'mod adegwat l-iżvilupp tax-xogħol fuq il-pjattaformi b'mod sostenibbli, huwa meħtieġ li l-Unjoni tistabbilixxi standards minimi biex tindirizza l-isfidi li jirriżultaw mix-xogħol fuq il-pjattaformi. Jenħtieġ li jiġu introdotti miżuri li jiffaċilitaw id-determinazzjoni korretta tal-istatus fl-impjeg tal-persuni li jwettqu xogħol fuq il-pjattaformi fl-Unjoni, u jenħtieġ li tittejjeb it-trasparenza dwar ix-xogħol fuq il-pjattaformi, inkluż f'sitwazzjonijiet transfruntiera. Barra minn hekk, jenħtieġ li l-persuni li jwettqu xogħol fuq il-pjattaformi jingħataw għadd ta' drittijiet li għandhom l-għan li jippromwovu t-trasparenza, il-korrettezza u l-obbligu ta' rendikont fil-ġestjoni algoritmika. Jenħtieġ li dan isir bil-għan li tittejjeb iċ-ċertezza legali u jinholqu kondizzjonijiet ekwivalenti bejn il-pjattaformi tax-xogħol diġitali u l-fornituri ta' servizzi offline u li jiġi appoġġat it-tkabbir sostenibbli tal-pjattaformi tax-xogħol diġitali fl-Unjoni.

¹⁷ Ir-Regolament (UE) 2019/1150 tal-Parlament Ewropew u tal-Kunsill tal-20 ta' Ġunju 2019 dwar il-promozzjoni tal-korrettezza u tat-trasparenza għall-utenti kummerċjali tas-servizzi tal-intermedjazzjoni online (ĠU L 186, 11.7.2019, p. 57).

¹⁸ [COM(2021) 206 final, 21.4.2021.]

¹⁹ Id-Direttiva 2002/14/KE tal-Parlament Ewropew u tal-Kunsill tal-11 ta' Marzu 2002 li tistabbilixxi qafas ġenerali dwar l-informazzjoni u l-konsultazzjoni tal-impjegati fil-Komunità Ewropea (ĠU L 80, 23.3.2002, p. 29).

- (14) Il-Kummissjoni wettqet konsultazzjoni fuq żewġ stadji mas-sħab soċjali, f'konformità mal-Artikolu 154 tat-Trattat dwar il-Funzjonament tal-Unjoni Ewropea (TFUE), dwar it-titjib tal-kondizzjonijiet tax-xogħol fix-xogħol fuq il-pjattaformi. Ma kien hemm ebda ftehim bejn is-sħab soċjali biex jidhlu f'negozjati fir-rigward ta' dawk il-kwistjonijiet. Madankollu, huwa importanti li tittiehed azzjoni fil-livell tal-Unjoni f'dan il-qasam, billi l-qafas legali attwali jiġi adattat għall-emergenza tax-xogħol fuq il-pjattaformi.
- (15) Barra minn hekk, il-Kummissjoni wettqet skambji estensivi mal-partijiet ikkonċernati rilevanti, inkluż il-pjattaformi tax-xogħol digitali, l-assoċjazzjonijiet tal-persuni li jwettqu xogħol fuq il-pjattaformi, l-esperti mill-akkademja, l-Istati Membri u l-organizzazzjonijiet internazzjonali u r-rappreżentanti tas-soċjetà ċivili.
- (15a) Din id-Direttiva għandha l-għan li ttejjeb il-kondizzjonijiet tax-xogħol tal-ħaddiema tal-pjattaformi u li tipproteġi d-data personali tal-persuni li jwettqu xogħol fuq il-pjattaformi billi tirregola l-użu tal-ġestjoni algoritmika fil-kuntest tax-xogħol fuq il-pjattaformi. Iż-żewġ objettivi qed jiġu segwiti simultanjament u, filwaqt li jsaħħu lil xulxin u huma marbuta b'mod inseparabbli, wiehed mhuwiex sekondarju għall-iehor. Fir-rigward tal-Artikolu 153(1)(b) TFUE, din id-Direttiva tistabbilixxi regoli mmirati biex jappoġġaw id-determinazzjoni korretta tal-istatus fl-impjieg tal-persuni li jwettqu xogħol fuq il-pjattaformi u jtejbu t-trasparenza dwar ix-xogħol fuq il-pjattaformi, inkluż f'sitwazzjonijiet transfruntiera. Fir-rigward tal-Artikolu 16 TFUE, din id-Direttiva tistabbilixxi qafas biex tittejjeb il-protezzjoni tal-persuni fiżiċi li jwettqu xogħol fuq il-pjattaformi fir-rigward tal-ipproċessar tad-data personali tagħhom billi jiżdiedu t-trasparenza, il-korrettezza u l-obbligu ta' rendikont tal-proċeduri ta' ġestjoni algoritmika rilevanti fix-xogħol fuq il-pjattaformi.
- (16) Jenhtieg li din id-Direttiva tapplika għall-persuni li jwettqu xogħol fuq il-pjattaformi fl-Unjoni, indipendentement mill-istatus fl-impjieg tagħhom.

- (17) Din id-Direttiva jenhtieg li tistabbilixxi regoli obbligatori li japplikaw għall-pjattaformi tax-xogħol diġitali kollha, irrispettivament mill-post tal-istabbiliment tagħhom u irrispettivament mil-liġi inkella applikabbli, sakemm ix-xogħol fuq il-pjattaformi organizzat permezz ta' dik il-pjattaforma tax-xogħol diġitali jitwettaq fl-Unjoni.
- (18) Il-pjattaformi tax-xogħol diġitali huma differenti mill-pjattaformi online l-oħra fis-sens li jużaw sistemi awtomatizzati ta' monitoraġġ jew tat-tehid ta' deċiżjonijiet biex jorganizzaw ix-xogħol imwettaq mill-individwi fuq it-talba, ta' darba jew ripetuta, tar-riċevitur ta' servizz ipprovdut mill-pjattaforma. Is-sistemi awtomatizzati ta' monitoraġġ u ta' tehid ta' deċiżjonijiet jiġbru data personali tal-persuni li jwettqu xogħol fuq il-pjattaformi u jieħdu jew jappoġġaw deċiżjonijiet li jaffettwaw il-kondizzjonijiet tax-xogħol. L-organizzazzjoni tax-xogħol imwettaq mill-individwi jenhtieg li timplika bħala minimu, rwol sinifikanti fit-tqabbil tad-domanda għas-servizz mal-provvista tax-xogħol minn individwu li jkollu relazzjoni kuntrattwali mal-pjattaforma tax-xogħol diġitali u li jkun disponibbli biex iwettaq komputu speċifiku. Dan jista' jinkludi attivitajiet oħra bħall-ipproċessar tal-pagamenti. Il-pjattaformi online li ma jorganizzawx ix-xogħol imwettaq mill-individwi iżda sempliċement jipprovdut l-mezzi li bihom il-fornituri tas-servizzi jistgħu jaslu għand l-utent finali, pereżempju billi jirreklamaw l-offerti jew it-talbiet għas-servizzi jew billi jagggregaw u juru l-fornituri ta' servizzi disponibbli f'żona speċifika, mingħajr aktar involviment, jenhtieg li ma jitqisux bħala pjattaforma tax-xogħol diġitali. Id-definizzjoni ta' pjattaformi tax-xogħol diġitali jenhtieg li ma tinkludix lill-fornituri ta' servizz li l-fini ewlieni tagħhom huwa li jisfruttaw jew li jaqsmu l-assi, bħall-kiri tal-akkomodazzjoni għal żmien qasir, jew biex il-bejgħ mill-gdid ta' oġġetti jew servizzi, u lanqas dawki li jorganizzaw l-attivitajiet tal-voluntiera. Jenhtieg li din tkun limitata għall-fornituri ta' servizz li għalihom l-organizzazzjoni tax-xogħol imwettaq mill-individwu, bħat-trasport tal-persuni jew l-oġġetti jew it-tindif, tikkostitwixxi komponent mehtieg u essenzjali u mhux sempliċement komponent minuri u purament anċillari.

- (18a) F'xi kazijiet, il-persuni li jwettqu xogħol fuq il-pjattaformi ma għandhomx relazzjoni kuntrattwali diretta mal-pjattaforma tax-xogħol diġitali, izda huma f'relazzjoni ma' intermedjarju li permezz tiegħu jwettqu xogħol fuq il-pjattaformi permezz ta' pjattaforma tax-xogħol diġitali. Tali mod kif jiġi organizzat ix-xogħol fuq il-pjattaformi spiss jirriżulta f'firxa wiesgħa ta' relazzjonijiet triangolari differenti u kumplessi, kif ukoll f'responsabbiltajiet imċajpra bejn il-pjattaforma tax-xogħol diġitali u l-intermedjarji dwar ix-xogħol fuq il-pjattaformi. Il-persuni li jwettqu xogħol fuq il-pjattaformi permezz ta' intermedjarji huma esposti għall-istess riskji f'termini ta' klassifikazzjoni ħażina tal-istatus fl-impjieg tagħhom u sistemi awtomatizzati ta' monitoraġġ jew ta' teħid ta' deċiżjonijiet bħall-persuni li jwettqu xogħol fuq il-pjattaformi direttament għall-pjattaforma tax-xogħol diġitali. Għalhekk, jenħtieġ li l-Istati Membri jistipulaw miżuri adegwati, inkluż billi, jekk ikun xieraq, jistabbilixxu sistemi ta' responsabbiltà kongunta, sabiex jiżguraw li, skont din id-Direttiva, huma jgawdu l-istess livell ta' protezzjoni bħall-persuni li jwettqu xogħol fuq il-pjattaformi li għandhom relazzjoni kuntrattwali diretta mal-pjattaforma tax-xogħol diġitali.
- (19) Sabiex jiġġieldu kontra l-impjieg indipendenti falz fix-xogħol fuq il-pjattaformi u jiffacilitaw id-determinazzjoni korretta tal-istatus fl-impjieg, l-Istati Membri jenħtieġ li jkollhom proċeduri xierqa fis-seħh biex jipprevjenu u jindirizzaw il-klassifikazzjoni ħażina tal-istatus fl-impjieg tal-persuni li jwettqu xogħol fuq il-pjattaformi. Jenħtieġ li l-għan ta' dawk il-proċeduri jkun li tiġi aċċertata l-eżistenza ta' relazzjoni ta' impjieg kif definita mil-liġi nazzjonali, mill-ftehimiet kollettivi jew mill-prattika fid-dawl tal-gurisprudenza tal-Qorti tal-Ġustizzja, u b'hekk jiġi żgurat li l-haddiema tal-pjattaformi jgawdu mid-drittijiet relatati ma dik ir-relazzjoni tal-impjieg li jirriżultaw mid-dritt tal-Unjoni, mil-liġi nazzjonali u mill-ftehimiet kollettivi rilevanti. Fejn l-impjieg indipendenti jew l-istatus fl-impjieg intermedju – kif definit fil-livell nazzjonali – ikun l-istatus fl-impjieg korrett, japplikaw id-drittijiet u l-obbligi skont dak l-istatus.

- (20) Fil-ġurisprudenza tagħha, il-Qorti tal-Ġustizzja stabbiliet kriterji għad-determinazzjoni tal-istatus ta' haddiem²⁰. Jenhtieg li, fl-implimentazzjoni ta' din id-Direttiva, titqies l-interpretazzjoni ta' dawk il-kriterji mill-Qorti tal-Ġustizzja. L-abbuż tal-istatus tal-persuni b'impjieg indipendenti, sew fil-livell nazzjonali jew f'sitwazzjonijiet transfruntiera, huwa forma ta' xogħol iddikjarat b'mod falz li sikwit ikun assoċjat ma' xogħol mhux iddikjarat. L-impjieg indipendenti falz isehh meta persuna tkun iddikjarata bħala persuna b'impjieg indipendenti filwaqt li tissodisfa l-kondizzjonijiet li jikkarakterizzaw relazzjoni ta' impjieg. Il-Qorti tal-Ġustizzja sostniet²¹ li l-kwalifika ta' persuna b'impjieg indipendenti, fir-rigward tal-liġi nazzjonali, ma teskludix li dik il-persuna tiġi kkwalifikata bħala haddiem, skont it-tifsira tad-dritt tal-Unjoni, jekk il-fatt li dan jaħdem għal rasu huwa biss fittizju, u b'hekk fir-realtà jaħbi relazzjoni ta' impjieg.
- (21) Il-prinċipju ta' supremazija tal-fatti, li jfisser li d-determinazzjoni tal-eżistenza ta' relazzjoni ta' impjieg jenhtieg li tkun iggwidata primarjament mill-fatti marbuta mal-prestazzjoni attwali tax-xogħol, inkluż ir-remunerazzjoni tiegħu, u mhux mid-deskrizzjoni tar-relazzjoni mill-partijiet, f'konformità mar-Rakkomandazzjoni dwar ir-Relazzjoni ta' Impjieg tal-2006 (Nru 198) tal-Organizzazzjoni Internazzjonali tax-Xogħol, huwa partikolarment rilevanti fil-każ tax-xogħol fuq il-pjattaformi, fejn il-kondizzjonijiet kuntrattwali spiss jiġu ddeterminati b'mod unilaterali minn parti waħda.

²⁰ Is-sentenzi tal-Qorti tal-Ġustizzja tat-3 ta' Lulju 1986, *Deborah Lawrie-Blum vs Land Baden-Württemberg*, C-66/85, ECLI:EU:C:1986:284; l-14 ta' Ottubru 2010, *Union Syndicale Solidaires Isère vs Premier ministre et.*, C-428/09, ECLI:EU:C:2010:612; l-4 ta' Diċembru 2014, *FNV Kunsten Informatie en Media vs Staat der Nederlanden*, C-413/13, ECLI:EU:C:2014:2411; id-9 ta' Lulju 2015, *Ender Balkaya vs Kiesel Abbruch- und Recycling Technik GmbH*, C-229/14, ECLI:EU:C:2015:455; is-17 ta' Novembru 2016, *Betriebsrat der Ruhrlandklinik gGmbH vs Ruhrlandklinik gGmbH*, C-216/15, ECLI:EU:C:2016:883; is-16 ta' Lulju 2020, *UX vs Governo della Repubblica italiana*, C-658/18, ECLI:EU:C:2020:572; u digriet tal-Qorti tal-Ġustizzja tat-22 ta' April 2020, *B vs Yodel Delivery Network Ltd*, C-692/19, ECLI:EU:C:2020:288.

²¹ Is-sentenzi tal-Qorti tal-Ġustizzja tat-13 ta' Jannar 2004, *Debra Allonby vs Accrington u Rossendale College, Education Lecturing Services, trading as Protocol Professional and Secretary of State for Education and Employment*, C-256/01, ECLI:EU:C:2004:18; il-11 ta' Novembru 2010, *Dita Danosa vs LKB Līzings SIA*, C-232/09, ECLI:EU:C:2010:674 u l-4 ta' Diċembru 2014 *FNV Kunsten Informatie en Media vs Staat der Nederlanden*, C-413/13, ECLI:EU:C:2014:2411

- (22) Meta l-eżistenza ta' relazzjoni ta' impjieg tiġi stabbilita abbażi tal-fatti, jenħtieġ li l-parti li taġixxi bħala impjegatur tiġi identifikata b'mod ċar u jenħtieġ li dik il-parti tissodisfa l-obbligi kollha li jirriżultaw mir-rwol tagħha bħala impjegatur.
- (23) Jenħtieġ li l-iżgurar tad-determinazzjoni korretta tal-istatus fl-impjieg ma jipprevjenix it-titjib tal-kondizzjonijiet tal-persuni b'impjieg indipendenti ġenwin li jwettqu xogħol fuq il-pjattaformi. Meta pjattaforma tax-xogħol diġitali tiddeċiedi – fuq bażi purament volontarja jew bi qbil mal-persuni kkonċernati – li thallas għall-protezzjoni soċjali, għall-assigurazzjoni kontra l-aċċidenti jew forom oħra ta' assicurazzjoni, għall-miżuri ta' taħriġ jew għall-benefiċċji simili għall-persuni b'impjieg indipendenti li jaħdmu permezz ta' dik il-pjattaforma, dawk il-benefiċċji fihom infushom jenħtieġ li ma jitqisux bħala elementi determinanti li jindikaw l-eżistenza ta' relazzjoni ta' impjieg.
- (24) Id-direzzjoni u l-kontroll, jew is-subordinazzjoni legali, hija element essenzjali tad-definizzjoni ta' relazzjoni ta' impjieg fl-Istati Membri u fil-ġurisprudenza tal-Qorti tal-Ġustizzja. Il-kontroll u d-direzzjoni jistgħu jiġu eżerċitati fuq persuni li jwettqu xogħol fuq il-pjattaformi permezz ta' varjetà wiesgħa ta' mezzi u f'ċirkostanzi differenti, kif aċċertaw kemm il-qrati nazzjonali kif ukoll il-Qorti tal-Ġustizzja. Meta l-pjattaformi tax-xogħol diġitali jikkontrollaw l-eżekuzzjoni tax-xogħol, dawn jaġixxu bħala impjegaturi f'relazzjoni ta' impjieg. Barra minn hekk, xi termini u kondizzjonijiet applikabbli għall-persuni li jwettqu xogħol fuq il-pjattaformi fil-prattika huma tipikament determinati u imposti b'mod unilaterali mill-pjattaforma tax-xogħol diġitali, u ma jhallu l-ebda possibbiltà għall-persuna li twettaq xogħol fuq il-pjattaformi biex tinfluwenza s-sustanza ta' tali termini u kondizzjonijiet. Għalhekk, jenħtieġ li relazzjonijiet kuntrattwali ta' dan it-tip jitqiesu, permezz ta' preżunzjoni legali, bħala relazzjoni ta' impjieg bejn il-pjattaforma u l-persuna li twettaq xogħol fuq il-pjattaformi permezz tagħha, meta pjattaforma tax-xogħol diġitali teżerċita, jew permezz tat-termini u l-kondizzjonijiet tagħha applikabbli għar-relazzjoni kuntrattwali inkwistjoni jew minhabba kif taġixxi fil-prattika, ċertu livell ta' direzzjoni u kontroll, espressi billi tissodisfa mill-inqas tlieta mill-kriterji li jiskattaw il-preżunzjoni.

- (24a) Meta l-pjattaforma tax-xogħol diġitali tikkonforma ma' miżuri jew regoli li huma meħtieġa mil-liġi jew minn ftehimiet kollettivi, applikabbli għal persuni b'impjieg indipendenti ġenwin li jaħdmu waħedhom, dan ma għandux jinftehem per se bħala li qed tissodisfa kriterju wieħed jew aktar biex tiġi skattata l-preżunzjoni legali skont din id-Direttiva.
- (24b) Fil-linji gwida tagħha dwar l-applikazzjoni tal-liġi tal-kompetizzjoni tal-Unjoni għal ftehimiet kollettivi rigward il-kondizzjonijiet tax-xogħol ta' persuni b'impjieg indipendenti li jaħdmu waħedhom, il-Kummissjoni tiċċara li, fil-fehma tagħha, il-ftehimiet kollettivi minn persuni b'impjieg indipendenti li jaħdmu waħedhom li jinsabu f'sitwazzjoni komparabbli għal dik tal-ħaddiema jaqgħu barra mill-kamp ta' applikazzjoni tal-Artikolu 101 TFUE. Huwa importanti li l-Istati Membri jqisu l-opportunitajiet deskritti fil-Linji Gwida dwar l-applikazzjoni tal-liġi tal-kompetizzjoni tal-Unjoni għal ftehimiet kollettivi rigward il-kondizzjonijiet tax-xogħol ta' persuni b'impjieg indipendenti ġenwin li jaħdmu waħedhom, ippubblikati mill-Kummissjoni Ewropea²². Skont il-Kummissjoni, il-ftehimiet kollettivi bejn persuni b'impjieg indipendenti li jaħdmu waħedhom u l-pjattaformi tax-xogħol diġitali relatati mal-kondizzjonijiet tax-xogħol jaqgħu barra mill-kamp ta' applikazzjoni tal-Artikolu 101 TFUE, u dan joffri l-opportunità li jittejbu l-kondizzjonijiet tax-xogħol ta' tali persuni b'impjieg indipendenti li jaħdmu waħedhom, b'mod partikolari dawk li jwettqu xogħol fuq il-pjattaformi. Madankollu, jenhtieg li dawn il-ftehimiet kollettivi ma jimminawx l-oġettivi ta' din id-Direttiva, b'mod partikolari l-klassifikazzjoni korretta tal-persuni li jwettqu xogħol fuq il-pjattaformi fir-rigward tal-istatus fl-impjieg tagħhom.

²² C(2022) 6846 final

- (25) Il-kriterji li jindikaw li pjattaforma tax-xogħol digitali tikkontrolla l-eżekuzzjoni tax-xogħol u li persuna li twettaq xogħol fuq il-pjattaformi x'aktarx tkun f'relazzjoni ta' impjieg jenhtieg li jiġu inklużi fid-Direttiva sabiex il-preżunzjoni legali ssir operazzjonali u jiġi ffaċilitat l-infurzar tad-drittijiet tal-ħaddiema. Jenhtieg li daww il-kriterji jkunu ispirati mill-gurisprudenza tal-Unjoni u minn dik nazzjonali. Jenhtieg li l-kriterji jinkludu elementi konkreti li juru li l-pjattaforma tax-xogħol digitali tiddetermina l-limiti massimi tal-livell ta' remunerazzjoni jew il-firxa tagħha, tirrikjedi r-rispett tar-regoli u tagħti struzzjonijiet fir-rigward tad-dehra, il-kondotta lejn ir-riċevitur tas-servizz jew it-twettiq tax-xogħol, tirrestringi d-diskrezzjoni li jintgħażlu s-siġhat tax-xogħol jew il-perjodi ta' assenza, li jiġu ririfjutati l-kompiti, li jintużaw sottokuntratturi jew sostituti, jew tipprevjeni lill-persuna li twettaq xogħol fuq il-pjattaformi milli tiżviluppa kuntatti kummerċjali ma' klijenti potenzjali, inkluż bl-użu ta' għadd ta' kondizzjonijiet jew permezz ta' sistema ta' sanzjonijiet. Jenhtieg li l-kriterji jinkludu wkoll elementi konkreti li juru li l-pjattaforma tax-xogħol digitali tissorvelja mill-qrib il-prestazzjoni tax-xogħol, anki billi tivverifika bir-reqqa l-kwalità tar-riżultati tal-ħidma tal-persuni li jwettqu xogħol fuq il-pjattaformi. Dan jinkludi l-valutazzjoni jew l-evalwazzjoni regolari tal-prestazzjoni tax-xogħol jew tal-progress fix-xogħol li jista' jitwettaq ukoll b'mezzi elettronici, bħas-sorveljanza bil-kamera, it-traċċar tal-post, l-għadd tal-ittastjar jew it-teħid ta' ritratti tal-iskrin jew l-użu ta' funzjonijiet oħra fuq il-kompjuters jew l-smartphones. Min-naħa l-oħra, is-supervizjoni ma tinkludix l-użu ta' għodod elettronici għat-tqabbil tal-persuna li twettaq xogħol fuq il-pjattaformi u r-riċevitur tas-servizz. Fl-istess ħin, jenhtieg li l-kriterji ma jkoprox is-sitwazzjonijiet fejn il-persuni li jwettqu xogħol fuq il-pjattaformi jkunu persuni b'impjieg indipendenti ġenwin. Il-persuni b'impjieg indipendenti ġenwin infushom huma responsabbli vis-à-vis il-klijenti tagħhom għal kif iwettqu xogħolhom u għall-kwalità tal-outputs tagħhom. Il-libertà li, b'mod partikolari, wiehed jagħzel is-siġhat tax-xogħol jew il-perjodi ta' assenza, li jirrifjuta kompiti, li juża sottokuntratturi jew sostituti jew li ma jkunx limitat meta jaħdem għal kwalunkwe parti terza għandha titqies bħala waħda mill-karatteristiċi tal-impjieg indipendenti ġenwin. Ir-restrizzjoni ta' tali libertà tista' tiegħu forom differenti, meta jitqies li l-mudell tal-ekonomija tal-pjattaformi qed jevolvi b'mod kostanti.

- (25a) Jenhtieg li l-Istati Membri, f'konformità mas-sistemi legali u ġudizzjarji nazzjonali tagħhom, jistabbilixxu qafas ta' miżuri ta' appoġġ biex jiżguraw l-implimentazzjoni effettiva tal-preżunzjoni legali. Tali implimentazzjoni hija rilevanti għall-partijiet kollha li għandhom interess fid-determinazzjoni korretta tal-istatus fl-impjieg, bħall-haddiem, il-pjattaforma tax-xogħol diġitali u l-organizzazzjonijiet tas-shab soċjali. Sabiex il-preżunzjoni tkun effettiva fil-prattika, tlieta mill-kriterji li jindikaw li l-persuna li twettaq xogħol fuq il-pjattaformi x'aktarx li titqies f'relazzjoni ta' impjieg jenhtieg li dejjem jiġu ssodisfati biex jiskattaw l-applikazzjoni tagħha. L-għan ta' dawn il-kriterji huwa li jipprovdu sett ta' indikazzjonijiet li jinftehmha faċilment li jindikaw l-eżistenza probabbli ta' relazzjoni ta' impjieg u b'hekk jiffaċilitaw l-aċċess tal-persuna li twettaq xogħol fuq il-pjattaformi għad-drittijiet rilevanti derivati mill-eżistenza ta' relazzjoni ta' impjieg permezz tal-preżunzjoni legali.
- (25c) F'konformità mal-oġġettiv ta' din id-Direttiva li jittejbu l-kondizzjonijiet tax-xogħol għall-haddiema tal-pjattaformi, billi tiddetermina b'mod korrett ir-relazzjoni ta' impjieg tagħhom u b'hekk tiżgura li dawn igawdu d-drittijiet rilevanti li jirriżultaw mid-dritt tal-Unjoni, mil-liġi nazzjonali u mill-ftehimiet kollettivi, jenhtieg li l-preżunzjoni legali tapplika fil-proċedimenti amministrattivi jew ġudizzjarji rilevanti kollha, meta l-istatus fl-impjieg tal-persuna li twettaq xogħol fuq il-pjattaformi jkun fil-periklu. Filwaqt li din id-Direttiva ma timponi l-ebda obbligu fuq l-Istati Membri biex japplikaw il-preżunzjoni legali fi proċedimenti tat-taxxa, kriminali u tas-sigurtà soċjali, jenhtieg li xejn f'din id-Direttiva ma jipprevjeni lill-Istati Membri, bħala kwistjoni ta' liġi nazzjonali, milli japplikaw dik il-preżunzjoni f'dawk jew fi proċedimenti amministrattivi jew ġudizzjarji ohra jew milli jirrikonoxxu r-riżultati tal-proċedimenti li fihom il-preżunzjoni tkun ġiet applikata għall-finijiet tal-ghoti ta' drittijiet lil haddiema riklassifikati taħt oqsma ohra tal-liġi.

(26) [...]

(27) [...]

- (28) Ir-relazzjoni bejn persuna li twettaq xogħol fuq il-pjattaformi u pjattaforma tax-xogħol digitali tista' ma tissodisfax ir-rekwiziti ta' relazzjoni ta' impjieg skont id-definizzjoni stabbilita mil-ligi, mill-ftehimiet kollettivi jew mill-prattika fis-seħh tal-Istat Membru rispettiv fid-dawl tal-ġurisprudenza tal-Qorti tal-Ġustizzja, anki jekk il-kriterji jindikaw li persuna li twettaq xogħol fuq il-pjattaforma x'aktarx tkun f'relazzjoni ta' impjieg. Fi proċedimenti ġudizzjarji jew amministrattivi, fejn tapplika l-preżunzjoni legali, l-Istati Membri għandhom jiżguraw il-possibbiltà li jikkonfutaw il-preżunzjoni legali billi jagħtu prova, abbażi tad-definizzjoni msemmija hawn fuq, li r-relazzjoni inkwistjoni mhijiex relazzjoni ta' impjieg. Il-pjattaformi tax-xogħol digitali għandhom harsa ġenerali shiha tal-elementi fattwali kollha li jiddeterminaw in-natura legali tar-relazzjoni, b'mod partikolari l-algoritmi li permezz tagħhom jimmanigġaw l-operazzjonijiet tagħhom. Għaldaqstant, jenhtieg li jkollhom l-oneru tal-prova meta jargumentaw li r-relazzjoni kuntrattwali inkwistjoni ma hijiex relazzjoni ta' impjieg. Barra minn hekk, meta l-persuna li twettaq xogħol fuq il-pjattaformi li tkun is-suġġett tal-preżunzjoni tfittex li tikkonfuta l-preżunzjoni legali, jenhtieg li l-pjattaforma tax-xogħol digitali tintalab tassisti lil dik il-persuna, b'mod partikolari billi tipprovdi l-informazzjoni rilevanti kollha miżmuma mill-pjattaforma fir-rigward ta' dik il-persuna. Jenhtieg li konfutazzjoni tal-preżunzjoni fi proċedimenti ġudizzjarji jew amministrattivi li tkun ta' suċċess ma tipprekludix l-applikazzjoni tal-preżunzjoni fi proċedimenti ġudizzjarji jew appelli sussegwenti, f'konformità mal-ligi proċedurali nazzjonali.
- (28a) Filwaqt li jenhtieg li l-preżunzjoni legali tapplika fil-proċedimenti mibdija minn persuna li twettaq xogħol fuq il-pjattaformi fejn l-istatus tal-impjieg ikun fil-perikolu, l-Istati Membri jistgħu jagħtu lill-awtoritajiet nazzjonali kompetenti inkarigati bil-verifika tal-konformità mal-legiżlazzjoni jew bl-infurzar tagħha, bħal spettorati tax-xogħol, id-diskrezzjoni li ma japplikawx dik il-preżunzjoni, jekk jaġixxu fuq inizzjattiva proprja u jekk ikun ċar li l-persuna li qed twettaq xogħol fuq il-pjattaformi ma tkunx haddiema kif definit mil-ligi, mill-ftehimiet kollettivi jew mill-prattika fis-seħh fl-Istat Membru inkwistjoni, filwaqt li titqies il-ġurisprudenza tal-Qorti tal-Ġustizzja. Huwa importanti qafas nazzjonali biex titnaqqas il-litigazzjoni u tizdied iċ-ċertezza legali.

- (28b) Jenhtieg li l-Istati Membri jkunu jistgħu jipprevedu li l-proċedimenti ġudizzjarji jew amministrattivi mibdija mill-pjattaformi tax-xogħol diġitali sabiex jikkontestaw id-deċiżjoni ta' awtorità ġudizzjarja jew amministrattiva meħuda abbażi tal-applikazzjoni tal-preżunzjoni legali ma jkollhomx effett sospensiv fuq id-deċiżjoni rilevanti.
- (28c) Fl-interess ta' ċertezza legali, jenhtieg li l-preżunzjoni legali ma jkollha ebda effett legali retroattiv qabel id-data tat-traspożizzjoni ta' din id-Direttiva u għalhekk jenhtieg li tapplika biss għall-perjodu li jibda minn dik id-data, inkluż għar-relazzjonijiet kuntrattwali konklużi qabel dik id-data u li għadhom għaddejjin f'dik id-data. Il-pretensjonijiet marbuta mal-eżistenza possibbli ta' relazzjoni ta' impjieg qabel dik id-data u d-drittijiet u l-obbligi li jirrizultaw sa dik id-data għalhekk jenhtieg li jiġu vvalutati biss abbażi tad-dritt nazzjonali u tad-dritt tal-Unjoni qabel din id-Direttiva.
- (28d) L-implimentazzjoni effettiva tal-preżunzjoni legali permezz ta' miżuri xierqa, bħat-tixrid tal-informazzjoni lill-pubbliku, l-iżvilupp ta' gwida u l-previżjoni ta' kontrolli u spezzjonijiet effettivi hija essenzjali biex jiġi żgurati ċ-ċertezza legali u t-trasparenza għall-partijiet kollha involuti. Jenhtieg li dawn il-miżuri jevitaw riklassifikazzjoni ta' persuni b'impjieg indipendenti ġenwin, iqtisu s-sitwazzjoni speċifika tan-negozji godda biex jappoġġaw il-potenzjal intraprenditorjali u l-kondizzjonijiet għat-tkabbir sostenibbli tal-pjattaformi tax-xogħol diġitali fl-Unjoni.

- (29) Fil-kuntest tax-xogħol fuq il-pjattaformi, il-persuni li jwettqu xogħol fuq il-pjattaformi spiss ikunu soġġetti għal deċiżjonijiet meħuda permezz ta' sistemi awtomatizzati ta' monitoraġġ jew tat-teħid ta' deċiżjonijiet jew bl-appoġġ tagħhom. Il-kunsens tal-persuni li jwettqu xogħol fuq il-pjattaformi għall-ipproċessar ta' data personali ma jingħatax dejjem b'mod liberu, peress li l-persuni li jwettqu xogħol fuq il-pjattaformi ma jkollhomx b'mod sistematiku għażla libera ġenwina jew ikunu jistgħu jirrifjutaw jew jirtiraw il-kunsens mingħajr detriment għar-relazzjoni kuntrattwali tagħhom, minkejja li tali kunsens ma jkunx meħtieġ biex jitwettaq xogħol fuq il-pjattaformi, u jkun hemm żbilanċ bejn il-persuna li twettaq xogħol fuq il-pjattaformi u l-pjattaforma tax-xogħol diġitali li tmexxi s-sistemi awtomatizzati ta' monitoraġġ jew tat-teħid ta' deċiżjonijiet. Filwaqt li r-Regolament (UE) 2016/679 jistabbilixxi l-qafas ġenerali għall-protezzjoni tal-persuni fiżiċi fir-rigward tal-ipproċessar tad-data personali, huwa meħtieġ li jiġu stabbiliti regoli speċifiċi li jindirizzaw it-tħassib marbut mal-ipproċessar tad-data personali bl-użu ta' monitoraġġ awtomatizzat jew sistemi tat-teħid ta' deċiżjonijiet fil-kuntest tax-xogħol fuq il-pjattaformi. B'mod partikolari, jenħtieġ li l-pjattaformi tax-xogħol diġitali ma jipproċessaw l-ebda data personali dwar l-istat emozzjonali jew psikoloġiku tal-persuna li twettaq xogħol fuq il-pjattaformi, jipproċessaw kwalunkwe data personali fir-rigward tal-konverżazzjonijiet privati tagħha, u jenħtieġ li ma jiġbru l-ebda data personali waqt li l-persuna li twettaq xogħol fuq il-pjattaformi ma tkunx qed toffri jew twettaq xogħol fuq il-pjattaformi. F'dan il-kuntest, jenħtieġ li t-termini marbuta mal-protezzjoni tad-data personali f'din id-Direttiva jinftiehem fid-dawl tad-definizzjonijiet stipulati fir-Regolament (UE) 2016/679.
- (30) [...]
- (31) [...]

- (32) Mingħajr ma taffettwa d-drittijiet u l-obbligi li jirriżultaw mir-Regolament (UE) 2016/679, din id-Direttiva tipprevedi salvagwardji addizzjonali dwar l-użu ta' sistemi awtomatizzati ta' monitoraġġ jew tat-teħid ta' deċiżjonijiet fil-kuntest tax-xogħol fuq il-pjattaformi. Jenhtieg li l-pjattaformi tax-xogħol diġitali jkunu soġġetti għall-obbligi ta' trasparenza fir-rigward tas-sistemi awtomatizzati ta' monitoraġġ jew tat-teħid ta' deċiżjonijiet li jintużaw biex tingabar id-data, jissorveljaw jew jevalwaw il-prestazzjoni tax-xogħol b'mezzi elettronici; u s-sistemi awtomatizzati tat-teħid ta' deċiżjonijiet li jintużaw biex jiehdu deċiżjonijiet jew jappoġġawhom li jaffettwaw b'mod sinifikanti l-kondizzjonijiet tax-xogħol ta' persuni li jwettqu xogħol fuq il-pjattaformi, inkluż l-aċċess għall-inkarigi tax-xogħol tagħhom għall-qligħ tagħhom, għas-saħħa u s-sikurezza tagħhom, għall-hin tax-xogħol tagħhom, għall-promozzjoni tagħhom u għall-istatus kuntrattwali tagħhom, inkluż ir-restrizzjoni, is-suspensjoni u t-terminazzjoni tal-kont tagħhom. Flimkien ma' dak li huwa previst fir-Regolament (UE) 2016/679, jenhtieg li l-informazzjoni li tikkonċerna lil dawn is-sistemi tiġi pprovduta wkoll meta d-deċiżjonijiet ma jkunux ibbażati biss fuq l-ipproċessar awtomatizzat, sakemm dawn ikunu appoġġati mis-sistemi awtomatizzati. Jenhtieg li jiġi speċifikat ukoll liema tip ta' informazzjoni jenhtieg li tiġi pprovduta lill-persuni li jwettqu xogħol fuq il-pjattaformi fir-rigward ta' dawn is-sistemi awtomatizzati, kif ukoll f'liema forma u meta jenhtieg li tiġi pprovduta. Jenhtieg li l-informazzjoni dwar is-sistemi awtomatizzati ta' monitoraġġ jew tat-teħid ta' deċiżjonijiet tiġi pprovduta wkoll lir-rappreżentanti tal-ħaddiema fuq il-pjattaformi u lill-awtoritajiet nazzjonali tax-xogħol, sabiex tippermettilhom jeżerċitaw il-funzjonijiet tagħhom.
- (33) Jenhtieg li dan l-obbligu ta' informazzjoni ma jirrikjedix li l-pjattaformi tax-xogħol diġitali jikxfu l-funzjonament dettaljat tas-sistemi awtomatizzati ta' monitoraġġ jew tat-teħid ta' deċiżjonijiet tagħhom, inkluż l-algoritmi, jew data dettaljata oħra li tinkludi sigrieti kummerċjali jew li hija protetta mid-drittijiet ta' proprjetà intellettuali. Madankollu, ir-riżultat ta' daww il-kunsiderazzjonijiet jenhtieg li ma jkunx rifjut li tiġi pprovduta l-informazzjoni kollha mitluba minn din id-Direttiva.
- (34) [...]

- (35) Il-pjattaformi tax-xogħol digitali jagħmlu użu estensiv mis-sistemi awtomatizzati ta' monitoraġġ jew tat-tehid ta' deċiżjonijiet fil-ġestjoni tal-persuni li jwettqu xogħol fuq il-pjattaformi. Il-monitoraġġ b'mezzi elettronici jista' jkun intrużiv u d-deċiżjonijiet meħuda jew appoġġati minn tali sistemi, bħal dawk relatati mal-offerta ta' assenjazzjoni tal-kompiti, il-qliġ, is-sikurezza u s-saħħa tagħhom, il-hin tax-xogħol tagħhom, l-aċċess tagħhom għat-taħriġ, il-promozzjoni jew l-istatus tagħhom fi hdan l-organizzazzjoni u l-istatus kuntrattwali, jaffettwaw direttament lill-persuni li jwettqu xogħol fuq il-pjattaformi, li jista' ma jkollhomx kuntatt dirett ma' maniġer jew superviżur uman. Għalhekk jenħtieġ li l-pjattaformi tax-xogħol digitali jimmonitorjaw u b'mod regolari jevalwaw l-impatt tad-deċiżjonijiet individwali meħuda mis-sistemi awtomatizzati ta' monitoraġġ jew tat-tehid ta' deċiżjonijiet dwar il-kondizzjonijiet tax-xogħol jew appoġġati minnhom. Jenħtieġ li l-pjattaformi tax-xogħol digitali jiżguraw biżżejjed riżorsi umani għal dan il-fini. Jenħtieġ li l-persuni assenjati mill-pjattaforma tax-xogħol digitali bil-funzjoni tal-monitoraġġ ikollhom il-kompetenza, it-taħriġ u l-awtorità meħtieġa biex jeżerċitaw dik il-funzjoni u b'mod partikolari d-dritt li jhassru deċiżjonijiet awtomatizzati. Jenħtieġ li jkunu protetti mit-tkeċċija, mill-miżuri dixxiplinarji jew trattament negattiv ieħor għall-eżerċizzju tal-funzjonijiet tagħhom. Minbarra l-obbligi skont ir-Regolament (UE) 2016/679, din id-Direttiva tipprevedi obbligi distinti, li japplikaw fil-kuntest tax-xogħol fuq il-pjattaformi.
- (36) Ir-Regolament (UE) 2016/679 jirrikjedi lill-kontrolluri tad-data jimplimentaw il-miżuri adatti biex jiġu ssalvagwardjati d-drittijiet u l-libertajiet u l-interessi leġittimi tas-suġġetti tad-data f'każijiet fejn dawn tal-aħħar ikunu soġġetti għal deċiżjonijiet ibbażati biss fuq l-ipproċessar awtomatizzat. Dik id-dispożizzjoni tirrikjedi, bħala minimu, id-dritt tas-suġġetti tad-data li jiksbu intervent uman min-naħa tal-kontrollur, biex jesprimi l-fehma tiegħu u jikkontesta d-deċiżjoni.

- (37) Din id-Direttiva tipprevedi regoli minbarra r-Regolament 2016/679 fil-kuntest tal-ġestjoni alġoritmika fix-xogħol fuq il-pjattaformi. Jenhtieg li persuni li jwettqu xogħol fuq il-pjattaformi jkollhom id-dritt li jiksbu spjegazzjoni mill-pjattaforma tax-xogħol diġitali għal deċiżjoni, nuqqas ta' deċiżjoni jew sett ta' deċiżjonijiet meħuda mis-sistemi awtomatizzati jew appoġġati minnhom li jaffettwawhom b'mod sinifikanti. Għal dak il-fini jenhtieg li l-pjattaforma tax-xogħol diġitali tipprovdi lhom il-possibbiltà li jiddiskutu u jiċċaraw il-fatti, iċ-ċirkostanzi u r-raġunijiet għal dawn id-deċiżjonijiet ma' persuna ta' kuntatt umana fuq il-pjattaforma tax-xogħol diġitali. Barra minn hekk, jekk pjattaforma tax-xogħol diġitali tirrestringi, tissospendi jew tittermina l-kont ta' persuna li twettaq xogħol fuq il-pjattaformi, tirrifjuta r-remunerazzjoni għax-xogħol imwettaq minn dik il-persuna, jew taffettwa l-istatus kuntrattwali tagħha, jenhtieg li l-pjattaforma tax-xogħol diġitali tipprovdi lill-persuna li twettaq xogħol fuq il-pjattaformi b'dikjarazzjoni tar-raġunijiet bil-miktub għal dik id-deċiżjoni peress li tali deċiżjonijiet x'aktarx li jkollhom effetti negattivi partikolarment sinifikanti fuq il-persuni li jwettqu xogħol fuq il-pjattaformi, b'mod partikolari l-qliġh potenzjali tagħhom. Fejn l-ispejgazzjoni jew ir-raġunijiet miksuba ma jkunx sodisfaċenti jew fejn il-persuni li jwettqu xogħol fuq il-pjattaformi jqisu d-drittijiet tagħhom miksuba minn kwalunkwe deċiżjoni li taffettwawhom b'mod sinifikanti, jenhtieg li huma jkollhom ukoll id-dritt li jitolbu lill-pjattaforma tax-xogħol diġitali biex tirreżamina d-deċiżjoni u biex jirċievu tveġiba sostanzjata mingħajr dewmien żejjed. Meta tali deċiżjonijiet jiksru d-drittijiet ta' dawk il-persuni, bħad-drittijiet tax-xogħol, id-dritt ta' nondiskriminazzjoni jew għall-protezzjoni tad-data personali tagħhom, jenhtieg li l-pjattaforma tax-xogħol diġitali tirrettifika tali deċiżjonijiet mingħajr dewmien żejjed jew, meta dan ma jkunx possibbli, tipprovdi kumpens għad-dannu mġarrab, u tiegħu l-passi meħtieġa biex tevita deċiżjonijiet simili fil-futur.

- (38) Id-Direttiva tal-Kunsill 89/391/KEE²³ tintroduci miżuri sabiex jinkoraġġixxu titjib fis-sigurtà u s-saħħa tal-ħaddiema fuq ix-xogħol, inkluż l-obbligu tal-impjegaturi li jimminimizzaw ir-riskji u jivvalutaw ir-riskji tas-saħħa u s-sigurtà fuq il-post tax-xogħol. Peress li s-sistemi awtomatizzati ta' monitoraġġ jew tat-teħid ta' deċiżjonijiet potenzjalment jista' jkollhom impatt sinifikanti fuq is-saħħa fiżika u mentali tal-ħaddiema fuq il-pjattaformi, jenħtieġ li l-pjattaformi tax-xogħol digitali jevalwaw dawk ir-riskji, jivvalutaw jekk is-salvagwardji tas-sistemi humiex xierqa biex jindirizzaw dawk ir-riskji u jieħdu miżuri preventivi u protettivi. Jenħtieġ li jevitaw li l-użu ta' tali sistemi jirriżulta fi pressjoni żejda fuq il-ħaddiema jew ipogġi s-saħħa tagħhom f'riskju. Sabiex tissaħħaħ l-effettività ta' dawn id-dispożizzjonijiet, il-pjattaforma tax-xogħol digitali jenħtieġ li tagħmel l-evalwazzjoni tar-riskju tagħha u l-valutazzjoni tal-miżuri ta' mitigazzjoni disponibbli għall-ħaddiema tal-pjattaformi, ir-rappreżentanti tagħhom u l-awtoritajiet kompetenti.
- (39) Peress li l-introduzzjoni jew il-bidliet sostanzjali fl-użu tas-sistemi awtomatizzati ta' monitoraġġ jew tat-teħid ta' deċiżjonijiet mill-pjattaformi tax-xogħol digitali għandhom impatti diretti fuq l-organizzazzjoni tax-xogħol u l-kondizzjonijiet tax-xogħol individwali tal-ħaddiema tal-pjattaformi, huwa kruċjali li jiġi żgurat li d-drittijiet u l-obbligi fuq l-informazzjoni u l-konsultazzjoni, u b'mod partikolari dawk stabbiliti skont id-Direttiva 2002/14/KE, ikunu jistgħu jiġu eżerċitati direttament mir-rappreżentanti tal-ħaddiema tal-pjattaformi u, fejn ma jkun hemm l-ebda rappreżentant, mill-ħaddiema tal-pjattaformi. Huma meħtieġa miżuri addizzjonali biex jiġi żgurat li l-pjattaformi tax-xogħol digitali jinfurmaw u jikkonsultaw mal-ħaddiema tal-pjattaformi jew mar-rappreżentanti tagħhom qabel ma jittieħdu dawn id-deċiżjonijiet, fil-livell xieraq u, minhabba l-komplessità teknika tas-sistemi ta' ġestjoni algoritmika, bl-għajjn ta' espert magħżul mill-ħaddiema tal-pjattaformi jew mir-rappreżentanti tagħhom b'mod ikkoordinat fejn meħtieġ. Il-miżuri ta' informazzjoni u konsultazzjoni kif jinsabu fid-Direttiva 2002/14/KE jibqgħu mhux affettwati minn din id-Direttiva.

²³ Direttiva tal-Kunsill 89/391/KEE tat-12 ta' Ġunju 1989 dwar l-introduzzjoni ta' miżuri sabiex jinkoraġġixxu titjib fis-sigurtà u s-saħħa tal-ħaddiema fuq ix-xogħol (ĠU L 183, 29.6.1989, p. 1).

- (40) Il-persuni li m'għandhomx relazzjoni ta' impjieg jikkostitwixxu parti sinifikanti tal-persuni li jwettqu xogħol fuq il-pjattaformi. L-impatt tas-sistemi awtomatizzati ta' monitoraġġ jew tat-teħid ta' deċiżjonijiet użati mill-pjattaformi tax-xogħol diġitali fuq il-protezzjoni tad-data personali tagħhom u fuq l-opportunitajiet tal-qligħ tagħhom huwa simili għal dak ta' fuq il-haddiema tal-pjattaformi. Għalhekk, id-drittijiet f'din id-Direttiva li jappartjenu għall-protezzjoni tal-persuni fiżiċi fir-rigward tal-ipproċessar tad-data personali fil-kuntest tal-ġestjoni algoritmika, jiġifieri dawk li jikkonċernaw it-trasparenza fis-sistemi awtomatizzati ta' monitoraġġ jew ta' teħid ta' deċiżjonijiet, ir-restrizzjonijiet fuq l-ipproċessar tad-data personali jew il-ġbir tagħha, il-monitoraġġ mill-bniedem u r-rieżami ta' deċiżjonijiet sinifikanti, jenħtieġ li japplikaw ukoll għall-persuni li jwettqu xogħol fuq il-pjattaformi li ma jkollhomx relazzjoni ta' impjieg. Id-drittijiet li jappartjenu għas-saħħa u s-sikurezza okkupazzjonali u l-informazzjoni u l-konsultazzjoni mal-haddiema tal-pjattaformi jew mar-rappreżentanti tagħhom, li huma speċifiċi għall-haddiema fid-dawl tad-dritt tal-Unjoni, jenħtieġ li ma japplikawx għalihom. Ir-Regolament (UE) 2019/1150 jipprovdi s-salvagwardji fir-rigward tal-korrettezza u t-trasparenza għall-persuni b'impjieg indipendenti li jwettqu xogħol fuq il-pjattaformi, sakemm dawn jitqiesu bħala utenti kummerċjali skont it-tifsira ta' dak ir-Regolament. Fir-rigward tar-rieżami mill-bniedem tad-deċiżjonijiet sinifikanti, id-dispożizzjonijiet speċifiċi tar-Regolament (UE) 2019/1150 jenħtieġ li jipprevalu fir-rigward tal-utenti kummerċjali.
- (41) Sabiex jiġi żgurat li l-pjattaformi tax-xogħol diġitali jikkonformaw mal-leġiżlazzjoni u r-regolamenti tax-xogħol, b'mod partikolari jekk ikunu stabbiliti f'pajjiż differenti mill-Istat Membru li fih il-haddiem tal-pjattaformi jkun qed iwettaq ix-xogħol, jenħtieġ li l-pjattaformi tax-xogħol diġitali jiddikjaraw ix-xogħol imwettaq mill-haddiema tal-pjattaformi lill-awtoritajiet kompetenti tal-Istat Membru li fih jitwettaq ix-xogħol. Jenħtieġ li dan l-obbligu ma jissostitwixxix l-obbligi ta' dikjarazzjoni jew ta' notifika stabbiliti minn strumenti oħra tal-Unjoni.

- (42) L-informazzjoni dwar l-ghadd ta' persuni li jwettqu xogħol fuq il-pjattaformi permezz ta' pjattaformi tax-xogħol diġitali, informazzjoni dwar l-istatus ta' impjieg jew kuntrattwali tagħhom u t-termini u l-kondizzjonijiet ġenerali applikabbli għal dawk ir-relazzjonijiet kuntrattwali hija essenzjali biex tappoġġa lill-awtoritajiet rilevanti biex jiddeterminaw b'mod korrett l-istatus fl-impjieg tal-persuni li jwettqu xogħol fuq il-pjattaformi u biex tiġi żgurata l-konformità mal-obbligi legali kif ukoll ir-rappreżentanti tal-ħaddiema tal-pjattaformi fl-eżerċitar tal-funzjonijiet rappreżentattivi tagħhom u għalhekk jenħtieġ li jkunu aċċessibbli għalihom. Jenħtieġ li dawk l-awtoritajiet u r-rappreżentanti jkollhom ukoll id-dritt li jitolbu lill-pjattaformi tax-xogħol diġitali għal kjarifiki u dettalji addizzjonali fir-rigward tal-informazzjoni provduta.
- (43) Giet żviluppata sistema estensiva ta' dispozizzjonijiet għall-infurzar tal-acquis soċjali fl-Unjoni, li elementi tagħha jenħtieġ li jiġu applikati għal din id-Direttiva sabiex jiġi żgurat li l-persuni li jwettqu xogħol fuq il-pjattaformi jkollhom aċċess għal soluzzjoni għat-tilwim effettiva u imparzjali u għal dritt għal rimedju, inkluż kumpens għad-dannu mġarrab. Speċifikament, meta titqies in-natura fundamentali tad-dritt għal protezzjoni legali effettiva, il-persuni li jwettqu xogħol fuq il-pjattaformi jenħtieġ li jkomplu jgawdu minn din il-protezzjoni anke wara tmiem ir-relazzjoni ta' impjieg jew relazzjoni kuntrattwali oħra li tkun wasslet għall-allegat ksur tad-drittijiet skont din id-Direttiva.
- (44) Ir-rappreżentanti tal-persuni li jwettqu xogħol fuq il-pjattaformi jenħtieġ li jkunu jistgħu, f'konformità mad-dritt u l-prattika nazzjonali, jirrappreżentaw persuna waħda jew aktar li jwettqu xogħol fuq il-pjattaformi fi kwalunkwe proċediment ġudizzjarju jew amministrattiv biex jinfurzw kwalunkwe dritt jew obbligu li jirriżulta minn din id-Direttiva. It-tressiq ta' pretensjonijiet f'isem il-persuni li jwettqu xogħol fuq il-pjattaformi jew b'appoġġ tagħhom huwa mod kif jiġu ffaċilitati l-proċedimenti li inkella ma kinux jitressqu minħabba ostakli proċedurali u finanzjarji jew biża' ta' rappreżalji.

- (45) Ix-xogħol fuq il-pjattaformi huwa kkaratterizzat min-nuqqas ta' post tax-xogħol komuni fejn il-haddiema jkunu jistgħu jsiru jafu lil xulxin u jikkomunikaw ma' xulxin u mar-rappreżentanti tagħhom, anke bil-għan li jiddefendu l-interessi tagħhom quddiem il-pjattaforma tax-xogħol diġitali. Għalhekk, huwa meħtieġ li jinholqu kanali ta' komunikazzjoni diġitali, f'konformità mal-organizzazzjoni tax-xogħol tal-pjattaformi tax-xogħol diġitali, fejn il-persuni li jwettqu xogħol fuq il-pjattaformi jkunu jistgħu jikkomunikaw ma' xulxin u jiġu kkuntattjati mir-rappreżentanti tal-haddiema tal-pjattaformi. Jenhtieg li l-pjattaformi tax-xogħol diġitali johlqu dawn il-kanali ta' komunikazzjoni fi hdan l-infrastruttura diġitali tagħhom jew b'mezzi effettivi simili, filwaqt li jirrispettaw il-protezzjoni tad-data personali u joqogħdu lura milli jaċċessaw jew jimmonitorjaw dawk il-komunikazzjonijiet.
- (46) Fil-proċedimenti amministrattivi jew fil-proċeduri ġudizzjarji rigward id-determinazzjoni korretta tal-istatus fl-impjieg tal-persuni li jwettqu xogħol fuq il-pjattaformi, l-elementi li jikkonċernaw l-organizzazzjoni tax-xogħol li jippermettu l-istabbiliment tal-istatus fl-impjieg u b'mod partikolari jekk il-pjattaforma tax-xogħol diġitali tikkontrollax ċerti elementi tal-prestazzjoni tax-xogħol jistgħux ikunu fil-pussess tal-pjattaforma tax-xogħol diġitali u mhux faċilment aċċessibbli għall-persuni li jwettqu x-xogħol fuq il-pjattaformi u għall-awtoritajiet kompetenti. Jenhtieg li l-qrati nazzjonali jew l-awtoritajiet kompetenti għalhekk ikunu jistgħu jordnaw lill-pjattaforma tax-xogħol diġitali tikxef kwalunkwe evidenza rilevanti taht il-kontroll tagħhom, inkluża informazzjoni kunfidenzjali, soġġetta għall-mizuri effettivi biex jiproteġu din l-informazzjoni.
- (47) Peress li din id-Direttiva tipprevedi regoli flimkien mar-Regolament (UE) 2016/679 fil-kuntest tax-xogħol fuq il-pjattaformi biex tiġi żgurata l-protezzjoni tad-data personali ta' persuna li twettaq xogħol fuq il-pjattaformi, jenhtieg li l-awtoritajiet superviżorji nazzjonali msemmija fir-Regolament (UE) 2016/679 ikunu kompetenti biex jimmonitorjaw l-applikazzjoni ta' dawk is-salvagwardji. Jenhtieg li l-qafas proċedurali tar-Regolament (UE) 2016/679 japplika għall-infurzar tar-regoli addizzjonali ta' din id-Direttiva, b'mod partikolari fir-rigward tas-supervizjoni, tal-mekkanizmi ta' kooperazzjoni u ta' konsistenza, tar-rimedji, tar-responsabbiltà u tal-penali, inkluż il-kompetenza li jiġu imposti multi amministrattivi sal-ammont imsemmi f'dak ir-Regolament.

- (48) Is-sistemi awtomatizzati ta' monitoraġġ jew tat-teħid ta' deċiżjonijiet użati fil-kuntest tax-xogħol fuq il-pjattaformi jinvolvu l-ipproċessar ta' data personali ta' persuni li jwettqu xogħol fuq il-pjattaformi u jaffettwaw il-kondizzjonijiet tax-xogħol u d-drittijiet tal-ħaddiema tal-pjattaformi fosthom, li jqajjem kwistjonijiet ta' liġi dwar il-protezzjoni tad-data kif ukoll ta' oqsma relatati tal-liġi, bħal-liġi tax-xogħol. Jenħtieġ li l-awtoritajiet superviżorji tal-protezzjoni tad-data u awtoritajiet kompetenti oħra jikkooperaw fl-infurzar ta' din id-Direttiva, inkluż billi jiskambjaw l-informazzjoni rilevanti ma' xulxin, mingħajr ma jaffettwaw l-indipendenza tal-awtoritajiet superviżorji tal-protezzjoni tad-data.
- (48a) Sabiex il-protezzjoni minn din id-Direttiva ssir effettiva, huwa essenzjali li l-persuni li jwettqu xogħol fuq il-pjattaformi, li jeżerċitaw id-drittijiet rispettivi tagħhom mogħtija mid-Direttiva, jiġu protetti mit-tkeċċija, fil-każ tal-ħaddiema tal-pjattaformi, jew mit-terminazzjoni tal-kuntratt, fil-każ tal-ħaddiema b'impjieg indipendenti, u minn miżuri ekwivalenti.
- (49) Minħabba li l-oġġettiv ta' din id-Direttiva, b'mod partikolari li jittejbu l-kondizzjonijiet tax-xogħol fix-xogħol fuq il-pjattaformi, ma jistax jinkiseb b'mod suffiċjenti mill-Istati Membri iżda jista', minħabba l-ħtieġa li jiġu stabbiliti rekwiżiti minimi komuni, jinkiseb aħjar fil-livell tal-Unjoni, l-Unjoni tista' tadotta miżuri, f'konformità mal-prinċipju ta' sussidjarjetà kif stipulat fl-Artikolu 5 tat-Trattat dwar l-Unjoni Ewropea. F'konformità mal-prinċipju ta' proporzjonalità kif jinsab f'dak l-Artikolu, din id-Direttiva ma tmurx lil hinn minn dak li huwa meħtieġ sabiex jinkiseb dak l-oġġettiv.

- (50) Din id-Direttiva tistabbilixxi r-rekwiżiti minimi, u għalhekk ma taffettwax il-prerogattiva tal-Istati Membri sabiex jintroduċu u jżommu d-dispożizzjonijiet li huma aktar favorevoli għall-persuni li jwettqu xogħol fuq il-pjattaformi. Jenhtieg li d-drittijiet miksuba skont il-qafas legali eżistenti jkomplu japplikaw, b'mod partikolari fir-rigward ta' mekkaniżmi li jiżguraw l-eżistenza ta' relazzjoni tal-impjeg, dment li ma jiġux introdotti dispożizzjonijiet aktar favorevoli permezz ta' din id-Direttiva. L-implimentazzjoni ta' din id-Direttiva ma tistax tintuża sabiex tnaqqas id-drittijiet eżistenti stipulati fid-dritt eżistenti tal-Unjoni jew nazzjonali f'dan il-qasam u lanqas ma tista' tikkostitwixxi raġunijiet validi għat-tnaqqis tal-livell ġenerali ta' protezzjoni fil-qasam kopert b'din id-Direttiva.
- (50a) L-awtonomija tas-sħab soċjali trid tiġi rrispettata. Għalhekk, jenhtieg li jkun possibbli għas-sħab soċjali li jqisu li f'sitwazzjonijiet speċifiċi relatati mal-kondizzjonijiet tax-xogħol tal-haddiema tal-pjattaformi, sabiex jintlaħaq l-għan ta' din id-Direttiva, ikunu aktar xierqa dispożizzjonijiet differenti minn ċerti standards stipulati f'din id-Direttiva. Għalhekk, jenhtieg li l-Istati Membri jkunu jistgħu jippermettu li s-sħab soċjali jżommu, jinnegozjaw, jikkonkludu u jinfurzw ftehimiet kollettivi li jvarjaw minn ċerti dispożizzjonijiet li jinsabu f'dawk l-Artikoli, filwaqt li jirrispettaw il-protezzjoni ġenerali tal-haddiema tal-pjattaforma.
- (51) Jenhtieg li fl-implimentazzjoni ta' din id-Direttiva l-Istati Membri jevitaw l-impożizzjoni ta' restrizzjonijiet amministrattivi, finanzjarji u legali b'tali mod li jżommu lura l-ħolqien u l-iżvilupp tal-intrapriżi mikro, żgħar u medji. Jenhtieg li l-Istati Membri jivvalutaw l-impatt tal-miżuri ta' traspożizzjoni tagħhom fuq in-negozji godda u fuq l-intrapriżi żgħar u medji biex jiżguraw li dawn ma jiġux affettwati b'mod sproporzjonat, filwaqt li tingħata attenzjoni speċifika lill-mikrointrapriżi u lill-piż amministrattivi. Jenhtieg li l-Istati Membri jippubblikaw ir-riżultati ta' dawn il-valutazzjonijiet.

- (52) L-Istati Membri jistgħu jinkarigaw lis-sħab soċjali bl-implimentazzjoni ta' din id-Direttiva, meta s-sħab soċjali jitolbu b'mod kongunt li jagħmlu dan u sakemm l-Istati Membri jiehdu l-passi kollha meħtieġa biex jiżguraw li fi kwalunkwe mument jistgħu jiggarantixxu r-rizultati mitluba minn din id-Direttiva. Jenhtieg li f'konformità mad-dritt u mal-prattika nazzjonali, dawn jiehdu wkoll miżuri adegwati biex jiżguraw li s-sħab soċjali jiġu involuti b'mod effettiv u biex jippromwovu u jsaħħu d-djalogu soċjali bil-ghan li jiġu implimentati d-dispożizzjonijiet ta' din id-Direttiva.
- (53) F'konformità mad-Dikjarazzjoni Politika Kongunta tat-28 ta' Settembru 2011 tal-Istati Membri u tal-Kummissjoni dwar id-dokumenti ta' spjegazzjoni,²⁴ l-Istati Membri impenjaw ruħhom li jzidu man-notifika tal-miżuri ta' traspożizzjoni tagħhom, f'każijiet ġustifikati, dokument wiehed jew aktar li jispjegaw ir-relazzjoni bejn il-komponenti ta' direttiva u l-partijiet ekwivalenti tal-istrumenti nazzjonali ta' traspożizzjoni. Fir-rigward ta' din id-Direttiva, il-legizlatur iqis li t-trażmissjoni ta' daww id-dokumenti hija ġustifikata.
- (54) Il-Kontrollur Ewropew għall-Protezzjoni tad-Data ġie kkonsultat f'konformità mal-Artikolu 42(1) tar-Regolament (UE) 2018/1725 tal-Parlament Ewropew u tal-Kunsill²⁵ u ta opinjoni fit-2.02.2022²⁶,

ADOTTAW DIN ID-DIRETTIVA:

²⁴ ĠU C 369, 17.12.2011, p. 14.

²⁵ Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' data personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta' tali data, u li jħassar ir-Regolament (KE) Nru 45/2001 u d-Deċiżjoni Nru 1247/2002/KE (ĠU L 295, 21.11.2018, p. 39).

²⁶ Dok. 5966/22

KAPITOLU I

DISPOŻIZZJONIJIET ĠENERALI

Artikolu 1

Suġġett u kamp ta' applikazzjoni

1. L-ghanijiet ta' din id-Direttiva huma li ttejjeb il-kondizzjonijiet tax-xogħol tal-haddiema tal-pjattaformi u l-protezzjoni tal-persuni li jwettqu xogħol fuq il-pjattaformi fir-rigward tal-ipproċessar tad-data personali tagħhom permezz tal-użu ta' sistemi awtomatizzati ta' monitoraġġ jew tat-tehid ta' deċiżjonijiet.
- 1a. Dawn l-ghanijiet huma segwiti minn:
 - introduzzjoni ta' miżuri li jiffaċilitaw id-determinazzjoni korretta tal-istatus fl-impjieg tal-persuni li jwettqu xogħol fuq il-pjattaformi;
 - titjib tat-trasparenza, tal-korrettezza u tal-obbligu ta' rendikont fl-użu ta' sistemi awtomatizzati ta' monitoraġġ jew tat-tehid ta' deċiżjonijiet għall-persuni li jwettqu xogħol fuq il-pjattaformi; u
 - titjib tat-trasparenza dwar ix-xogħol fuq il-pjattaformi, inkluż f'sitwazzjonijiet transfruntiera.
2. [...]
3. Din id-Direttiva tapplika għall-persuni li jwettqu xogħol fuq il-pjattaformi fl-Unjoni, għall-pjattaformi tax-xogħol digitali li jorganizzaw xogħol fuq il-pjattaformi mwettaq fl-Unjoni, irrispettivament mill-post ta' stabbiliment tal-pjattaforma u irrispettivament mil-liġi li inkella tkun applikabbli.
4. Fir-rigward tar-rappreżentanti tal-persuni li jwettqu xogħol fuq il-pjattaformi għajr dawk li jirrappreżentaw lill-haddiema tal-pjattaformi, din id-Direttiva għandha tapplika biss sa fejn tkun prevista rappreżentanza ta' persuni li jwettqu xogħol fuq il-pjattaformi mil-liġi u l-prattiki nazzjonali.

Artikolu 2

Definizzjonijiet

1. Għall-finijiet ta' din id-Direttiva, għandhom japplikaw id-definizzjonijiet li ġejjin:
 - (1) "pjattaforma tax-xogħol digitali" tfisser kwalunkwe persuna fiżika jew ġuridika li tipprovdi servizz li jissodisfa r-rekwiżiti kollha li ġejjin:
 - (a) is-servizz hu pprovdut, għall-inqas parti minnu, mill-bogħod b'mezzi elettronici, bħal siti web jew applikazzjonijiet mobbli;
 - (b) dan hu pprovdut fuq talba ta' riċevitur tas-servizz;
 - (c) dan jinvolti, bħala komponent neċessarju u essenzjali, l-organizzazzjoni tax-xogħol bi ħlas imwettaq minn individwi, irrispettivament minn jekk dak ix-xogħol jitwettaqx online jew f'post partikolari;
 - (d) dan jinvolti l-użu ta' sistemi awtomatizzati ta' monitoraġġ jew tat-tehid ta' deċiżjonijiet.
 - (2) "xogħol fuq il-pjattaformi" tfisser kwalunkwe xogħol organizzat permezz ta' pjattaforma tax-xogħol digitali u mwettaq fl-Unjoni minn individwu abbażi ta' relazzjoni kuntrattwali bejn il-pjattaforma tax-xogħol digitali u l-individwu jew intermedjarju, irrispettivament minn jekk teżistix relazzjoni kuntrattwali bejn l-individwu jew intermedjarju u r-riċevitur tas-servizz;

- (3) "persuna li twettaq xogħol fuq il-pjattaformi" tfisser kwalunkwe individwu li jwettaq xogħol fuq il-pjattaformi, irrispettivament min-natura tar-relazzjoni kuntrattwali jew id-deżinjazzjoni tagħha mill-partijiet involuti;
- (4) "haddiem tal-pjattaformi" tfisser kwalunkwe individwu li jwettaq xogħol fuq il-pjattaformi li għandu kuntratt ta' impjieg jew jitqies li għandu relazzjoni ta' impjieg kif definita mil-liġi, mill-ftehimiet kollettivi jew mill-prattika fis-seħh fl-Istati Membri fid-dawl tal-ġurisprudenza tal-Qorti tal-Ġustizzja;
- (4a) "intermedjarju" tfisser kwalunkwe persuna fiżika jew ġuridika li tistabbilixxi relazzjoni kuntrattwali, inkluż permezz ta' sottokuntrattar, ma' persuna li twettaq xogħol fuq il-pjattaformi jew ma' pjattaforma tax-xogħol diġitali għall-finijiet li tagħmel ix-xogħol fuq il-pjattaformi disponibbli permezz ta' dik il-pjattaforma tax-xogħol diġitali;
- (4b) "termini u kondizzjonijiet" tfisser kwalunkwe terminu u kondizzjoni jew speċifikazzjoni, irrispettivament mill-isem jew il-forma tagħhom, li jirregolaw ir-relazzjoni kuntrattwali bejn il-pjattaforma tax-xogħol diġitali u persuna li twettaq xogħol fuq il-pjattaformi u jkunu ddeterminati b'mod unilaterali mill-pjattaforma tax-xogħol diġitali.
- (5) [...]
- (6) [...]
- (6a) "sistemi awtomatizzati ta' monitoraġġ" tfisser sistemi li jintużaw biex tingabar data personali dwar persuni li jwettqu xogħol fuq il-pjattaformi, biex tiġi ssorveljata jew evalwata l-prestazzjoni tax-xogħol tagħhom permezz ta' mezzi elettronici;

(6b) "sistemi awtomatizzati tat-teħid ta' deċiżjonijiet" tfisser sistemi li jintużaw biex jieħdu deċiżjonijiet jew jappoġġaw deċiżjonijiet li jaffettwaw persuni li jwettqu xogħol fuq il-pjattaformi, b'mod partikolari l-offerta jew l-allokazzjoni ta' kompiti lilhom, il-qligh tagħhom, is-sikurezza u s-saħħa tagħhom, il-hin tax-xogħol tagħhom, l-aċċess tagħhom għat-taħriġ u l-istatus kuntrattwali tagħhom, inkluż ir-restrizzjoni, is-sospensjoni u t-terminazzjoni tal-kont tagħhom.

2. Id-definizzjoni ta' pjattaformi tax-xogħol digitali stabbilita fil-paragrafu 1, punt (1), ma għandhiex tinkludi fornituri ta' servizz li l-għan ewlieni tagħhom huwa li jisfruttaw jew li jaqsmu l-assi jew ibieghu mill-ġdid oġġetti jew servizzi.

Artikolu 2a

Intermedjarji

L-Istati Membri għandhom jiżguraw li l-użu ta' intermedjarji ma jwassalx għal tnaqqis fil-protezzjoni mogħtija minn din id-Direttiva lil persuni li jwettqu xogħol fuq il-pjattaformi.

KAPITOLU II

STATUS FL-IMPJIEG

Artikolu 3

Determinazzjoni korretta tal-istatus fl-impjieg

1. L-Istati Membri għandu jkollhom fis-seħh proċeduri xierqa biex jivverifikaw u jiżguraw id-determinazzjoni korretta tal-istatus fl-impjieg tal-persuni li jwettqu xogħol fuq il-pjattaformi diġitali, sabiex jaċċertaw l-eżistenza ta' relazzjoni ta' impjieg kif definit mil-ligi, mill-ftehimiet kollettivi jew mill-prattika fis-seħh fl-Istati Membri fid-dawl tal-ġurisprudenza tal-Qorti tal-Ġustizzja, u jiġi żgurat li huma jgawdu mid-drittijiet li jirriżultaw mid-dritt tal-Unjoni applikabbli għall-haddiema.
2. Id-determinazzjoni tal-eżistenza ta' relazzjoni ta' impjieg għandha tkun iggwidata primarjament mill-fatti marbuta mat-twettiq attwali tax-xogħol, fid-dawl tal-użu ta' sistemi awtomatizzati ta' monitoraġġ jew tat-tehid ta' deċiżjonijiet fl-organizzazzjoni tax-xogħol fuq il-pjattaformi, irrISPettivament minn kif tiġi kklassifikata r-relazzjoni fi kwalunkwe arrangament kuntrattwali li seta' ġie miftiehem bejn il-partijiet involuti. Meta l-eżistenza ta' relazzjoni ta' impjieg tiġi stabbilita abbażi tal-fatti, il-parti li tassumi l-obbligi ta' impjegatur għandha tiġi identifikata b'mod ċar f'konformità mas-sistemi legali nazzjonali.

Artikolu 4

Preżunzjoni legali

1. Għajr jekk l-Istati Membri jipprevedu dispożizzjonijiet aktar favorevoli skont l-Artikolu 20, ir-relazzjoni bejn il-pjattaforma tax-xogħol diġitali u persuna li twettaq xogħol fuq il-pjattaformi permezz ta' dik il-pjattaforma għandha tiġi legalment preżunta li tkun relazzjoni ta' impjieg meta l-pjattaforma tax-xogħol diġitali teżerċita kontroll u direzzjoni fuq it-twettiq ta' xogħol minn dik il-persuna.

Għall-finijiet tas-subparagrafu preċedenti, l-eżerċizzju ta' kontroll u ta' direzzjoni għandu jinftehem bħala li jissodisfa, jew bis-saħħa tat-termini u l-kondizzjonijiet applikabbli tiegħu jew fil-prattika, mill-inqas tlieta mill-kriterji ta' hawn taħt:

- (a) Il-pjattaforma tax-xogħol diġitali tiddetermina l-limitu massimu għal-livell ta' remunerazzjoni;
 - (b) Il-pjattaforma tax-xogħol diġitali tehtieg li l-persuna li twettaq xogħol fuq il-pjattaforma thares ir-regoli speċifiċi fir-rigward tad-dehra, tal-kondotta lejn ir-riċevitur tas-servizz jew tat-twettiq tax-xogħol;
 - (c) Il-pjattaforma tax-xogħol diġitali tissorvelja l-prestazzjoni tax-xogħol inkluż permezz ta' mezzi elettronici;
 - (d) Il-pjattaforma tax-xogħol diġitali tirrestringi l-libertà, inkluż permezz ta' sanzjonijiet, li wiehed jorganizza x-xogħol tiegħu billi tillimita d-diskrezzjoni li wiehed jagħzel is-siġhat tax-xogħol jew il-perjodi ta' assenza tiegħu;
 - (da) Il-pjattaforma tax-xogħol diġitali tirrestringi l-libertà, inkluż permezz ta' sanzjonijiet, li wiehed jorganizza x-xogħol tiegħu billi tillimita d-diskrezzjoni li wiehed jaċċetta jew jirrifjuta kompiti;
 - (db) Il-pjattaforma tax-xogħol diġitali tirrestringi l-libertà, inkluż permezz ta' sanzjonijiet, li wiehed jorganizza x-xogħol tiegħu billi tillimita d-diskrezzjoni li wiehed juża sottokuntratti jew sostituti;
 - (e) Il-pjattaforma tax-xogħol diġitali tirrestringi l-possibbiltà li tinbena bazi ta' klijenti jew li jitwettaq xogħol għal kwalunkwe parti terza.
- 1a. Ir-regoli stabbiliti f'dan l-Artikolu u fl-Artikolu 4a ma għandhomx jaffettwaw id-diskrezzjoni tal-qrati u tal-awtoritajiet kompetenti li jaċċertaw l-eżistenza ta' relazzjoni ta' impjeg, kif definita mil-liġi, ftehimiet kollettivi jew Prattika fis-sehħ fl-Istat Membru inkwistjoni, b'kunsiderazzjoni tal-ġurisprudenza tal-Qorti tal-Ġustizzja, irrISPettivament mill-ġhadd ta' kriterji ssodisfati.

2. [...]
3. [...]
4. [...]

Artikolu 4a

Applikazzjoni tal-preżunzjoni u l-konfutazzjoni

1. Il-preżunzjoni legali għandha tapplika fil-proċedimenti amministrattivi jew ġudizzjarji rilevanti kollha meta tkun involuta d-determinazzjoni korretta tal-istatus fl-impjieg tal-persuna li twettaq xogħol fuq il-pjattaformi.

Il-preżunzjoni legali ma għandhiex tapplika għall-proċedimenti fiskali, kriminali u tas-sigurtà soċjali. Madankollu, l-Istati Membri jistgħu japplikaw il-preżunzjoni legali f'dawk il-proċedimenti bħala kwistjoni ta' liġi nazzjonali.

2. L-Istati Membri jistgħu jagħtu lill-awtoritajiet amministrattivi nazzjonali kompetenti diskrezzjoni li ma japplikawx il-preżunzjoni, f'każijiet fejn:
 - a) dawk l-awtoritajiet ikunu qed jivverifikaw il-konformità mal-leġislazzjoni rilevanti jew jinfurzawha fuq inizjattiva tagħhom stess, u
 - b) huwa ċar li l-persuna li qed twettaq xogħol fuq il-pjattaformi mhijiex haddiem tal-pjattaformi.

3. L-Istati Membri għandhom jiżguraw, fi proċedimenti fejn tapplika l-preżunzjoni, li kwalunkwe waħda mill-partijiet tkun tista' tikkonfuta l-preżunzjoni legali.

Għal dan il-għan:

- a) meta l-pjattaforma tax-xogħol diġitali targumenta li r-relazzjoni ta' impjieg ikkonċernata mhix relazzjoni ta' impjieg kif definita mil-liġi, mill-ftehimiet kollettivi jew mill-prattika fis-seħh fl-Istat Membru kkonċernat, fid-dawl tal-ġurisprudenza tal-Qorti tal-Ġustizzja, l-obbligu ta' provi għandu jaqqa' fuq dik il-pjattaforma tax-xogħol diġitali;
 - b) meta l-persuna li twettaq xogħol fuq il-pjattaformi targumenta li r-relazzjoni ta' impjieg ikkonċernata mhix relazzjoni ta' impjieg kif definita mil-liġi, mill-ftehimiet kollettivi jew mill-prattika fis-seħh fl-Istati Membri kkonċernat, fid-dawl tal-ġurisprudenza tal-Qorti tal-Ġustizzja, il-pjattaforma tax-xogħol diġitali għandha tintalab tassisti r-riżoluzzjoni kif suppost tal-proċedimenti, b'mod partikolari billi tipprovdi l-informazzjoni rilevanti kollha li għandha.
4. Fir-rigward tar-relazzjonijiet kuntrattwali li dahlu fihom qabel u li għadhom għaddejja fid-data stipulata fl-Artikolu 21(1), il-preżunzjoni legali msemmija fil-Artikolu 4 għandha tapplika biss għall-perjodu li jibda minn dik id-data.
5. Meta pjattaforma tax-xogħol diġitali tikkontesta deċiżjoni amministrattiva jew ġudizzjarja li tiddetermina l-istatus fl-impjieg ta' persuna li twettaq xogħol fuq il-pjattaformi abbażi tal-applikazzjoni tal-preżunzjoni, l-Istati Membri jistgħu jipprevedu li tali proċediment ma għandux ikollu effett suspensiv fuq dik id-deċiżjoni.

Artikolu 4b

Qafas ta' miżuri ta' appoġġ

L-Istati Membri għandhom jistabbilixxu qafas ta' miżuri ta' appoġġ sabiex jiżguraw l-implimentazzjoni effettiva tal-preżunzjoni legali msemmija fl-Artikolu 4. B'mod partikolari, għandhom:

- (a) jiżguraw li l-informazzjoni fuq l-applikazzjoni tal-preżunzjoni legali tkun disponibbli għall-pubbliku b'mod ċar, komprensiv u aċċessibbli faċilment;
- (b) jiżviluppaw gwida għall-pjattaformi tax-xogħol diġitali, għall-persuni li jwettqu xogħol fuq il-pjattaformi u għas-sħab soċjali biex jifhmu u jqiegħdu fil-prattika l-preżunzjoni legali inkluż il-konfutazzjoni tagħha;
- (c) f'konformità mal-liġi jew il-prattika nazzjonali, jiżviluppaw gwida għall-awtoritajiet nazzjonali kompetenti biex jimmiraw u jsegu b'mod proattiv il-pjattaformi tax-xogħol diġitali li mhumiex konformi;
- (d) f'konformità mal-liġi jew mal-prattika nazzjonali, jipprevedu kontrolli u spezzjonijiet effettivi mwettqa mill-awtoritajiet nazzjonali, filwaqt li jiżguraw li tali kontrolli u spezzjonijiet ikunu proporzjonati u nondiskriminatorji.

Artikolu 5

[...]

KAPITOLU III

ĠESTJONI PERMEZZ TA' SISTEMI AWTOMATIZZATI TA' MONITORAĠĠ JEW TAT-TEHID TA' DEĊIŻJONIJIET

Artikolu 5a

Limitazzjonijiet fuq l-ipproċessar ta' data personali permezz ta' sistemi awtomatizzati ta' monitoraġġ jew tat-tehid ta' deċiżjonijiet

1. Il-pjattaformi tax-xogħol diġitali ma għandhomx, permezz ta' sistemi awtomatizzati ta' monitoraġġ jew tat-tehid ta' deċiżjonijiet:
 - (a) jipproċessaw kwalunkwe data personali dwar l-istat emozzjonali jew psikoloġiku tal-persuna li twettaq xogħol fuq il-pjattaformi;
 - (b) jipproċessaw kwalunkwe data personali fir-rigward ta' konverżazzjonijiet privati; inkluż skambji mar-rappreżentanti tal-ħaddiema tal-pjattaformi;
 - (c) jiġbru kwalunkwe data personali filwaqt li l-persuna li twettaq xogħol fuq il-pjattaformi ma tkunx qed toffri jew twettaq xogħol fuq il-pjattaformi.

Artikolu 6

Trasparenza dwar is-sistemi awtomatizzati ta' monitoraġġ jew tat-tehid ta' deċiżjonijiet

1. L-Istati Membri għandhom jirrikjedu li l-pjattaformi tax-xogħol diġitali jinfurmaw lill-persuni li jwettqu xogħol fuq il-pjattaformi dwar l-użu ta' sistemi awtomatizzati ta' monitoraġġ jew tat-tehid ta' deċiżjonijiet.

Din l-informazzjoni għandha tikkonċerna:

- (a) fir-rigward tas-sistemi awtomatizzati ta' monitoraġġ:
 - (i) il-fatt li dawn is-sistemi qegħdin jintużaw jew qegħdin fil-proċess li jiġu introdotti;
 - (ii) il-kategoriji tal-azzjonijiet sorveljati, evalwati jew li tkun ingabret data dwarhom minn dawn is-sistemi, inkluż l-evalwazzjoni mir-riċevitur tas-servizz;

- (b) fir-rigward tas-sistemi awtomatizzati tat-teħid ta' deċiżjonijiet:
- (i) il-fatt li dawn is-sistemi qegħdin jintużaw jew qegħdin fil-proċess li jiġu introdotti;
 - (ii) il-kategoriji tad-deċiżjonijiet li jittieħdu jew li huma appoġġati minn dawn is-sistemi;
 - (iii) il-parametri ewlenin li dawn is-sistemi jqisu u l-importanza relattiva ta' dawk il-parametri ewlenin fit-teħid ta' deċiżjonijiet awtomatiku, inkluż il-mod li fih id-data personali jew l-imġiba tal-persuna li twettaq xogħol fuq il-pjattaformi tinfluwenza d-deċiżjonijiet;
 - (iv) ir-raġunijiet għad-deċiżjonijiet biex jirrestringu, jissospendu jew jiterminaw il-kont tal-persuna li twettaq xogħol fuq il-pjattaformi, biex jirrifjutaw il-pagament tax-xogħol imwettaq minnha, kif ukoll għad-deċiżjonijiet dwar l-istatus kuntrattwali tagħha jew kwalunkwe deċiżjoni b'effetti simili.
3. Il-pjattaformi tax-xogħol diġitali għandhom jipprovdu l-informazzjoni msemmija fil-paragrafu 1 fl-għamla ta' dokument bil-miktub li jista' jkun f'format elettroniku. Dawn għandhom jipprovdu dik l-informazzjoni sa mhux aktar tard mill-ewwel ġurnata tax-xogħol, kif ukoll f'każ ta' bidliet sostanzjali jew fi kwalunkwe hin fuq talba tal-persuni li jwettqu xogħol fuq il-pjattaformi. L-informazzjoni għandha tigi ppreżentata b'mod konċiż, trasparenti, li jinftiehem u aċċessibbli faċilment, bl-użu ta' lingwaġġ ċar u sempliċi.
4. Il-pjattaformi tax-xogħol diġitali għandhom ukoll jagħmlu l-informazzjoni msemmija fil-paragrafu 1 disponibbli għar-rappreżentanti tal-haddiema tal-pjattaformi. Huma għandhom ukoll jagħmlu din l-informazzjoni disponibbli għall-awtoritajiet nazzjonali kompetenti fuq talba tagħhom.
5. [...]

Artikolu 7

Monitoraġġ mill-bniedem tas-sistemi awtomatizzati

1. L-Istati Membri għandhom jiżguraw li l-pjattaformi tax-xogħol diġitali jimmonitorjaw u jevalwaw regolarment l-impatt tad-deċiżjonijiet individwali meħuda jew appoġġati mis-sistemi awtomatizzati ta' monitoraġġ jew tat-teħid ta' deċiżjonijiet dwar persuni li jwettqu xogħol fuq il-pjattaformi.
2. [...]
3. L-Istati Membri għandhom jirrikjedu li l-pjattaformi tax-xogħol diġitali jiżguraw biżżejjed riżorsi umani għall-monitoraġġ u l-evalwazzjoni tal-impatt tad-deċiżjonijiet individwali meħuda jew appoġġati mis-sistemi awtomatizzati ta' monitoraġġ u ta' teħid ta' deċiżjonijiet. Il-persuni assenjati mill-pjattaforma tax-xogħol diġitali bil-funzjoni tal-monitoraġġ u l-evalwazzjoni għandu jkollhom il-kompetenza, it-taħriġ u l-awtorità meħtieġa biex jeżerċitaw dik il-funzjoni, inkluż biex jieħdu deċiżjonijiet awtomatizzati prevalenti. Huma għandhom igawdu minn protezzjoni mit-tkeċċija jew mill-miżuri dixxiplinarji ekwivalenti tagħha jew trattament negattiv ieħor għall-eżerċitar tal-funzjonijiet tagħhom.
4. L-informazzjoni dwar l-evalwazzjoni skont il-paragrafu 1 għandha tkun disponibbli għall-persuni li jwettqu xogħol fuq il-pjattaformi u għar-rappreżentanti tal-haddiema tal-pjattaformi. Huma għandhom ukoll jagħmlu din l-informazzjoni disponibbli għall-awtoritajiet nazzjonali kompetenti fuq talba tagħhom.

Rieżami uman ta' deċiżjonijiet sinifikanti

1. L-Istati Membri għandhom jiżguraw li l-persuni li jwettqu xogħol fuq il-pjattaformi jkollhom id-dritt li jiksibu spjegazzjoni mill-pjattaforma tax-xogħol digitali għal kwalunkwe deċiżjoni meħuda jew appoġġata minn sistema awtomatizzata ta' monitoraġġ u tat-teħid ta' deċiżjonijiet li taffettwawhom b'mod sinifikanti mingħajr dewmien żejjed. L-Istati Membri għandhom jiżguraw li l-pjattaformi tax-xogħol digitali jipprovdu lill-persuni li jwettqu xogħol fuq il-pjattaformi b'aċċess għal persuna ta' kuntratt deżinjata mill-pjattaforma tax-xogħol digitali biex tiddiskuti dwar il-fatti, iċ-ċirkostanzi u r-raġunijiet li wasslu għad-deċiżjoni u tikkjarifikahom. Il-pjattaformi tax-xogħol digitali għandhom jiżguraw li dawn il-persuni ta' kuntatt għandhom il-kompetenza, it-taħriġ u l-awtorità meħtieġa biex jeżerċitaw dik il-funzjoni.

Il-pjattaformi tax-xogħol digitali għandhom jipprovdu lill-persuna li twettaq xogħol fuq il-pjattaformi dikjarazzjoni bil-miktub bir-raġunijiet għal kwalunkwe deċiżjoni meħuda jew appoġġata minn sistema awtomatizzata tat-teħid ta' deċiżjonijiet biex jirrestringu, jisspendu jew jiterminaw il-kont ta' dik il-persuna, kwalunkwe deċiżjoni biex jirrifjutaw il-pagament tax-xogħol imwettaq, kwalunkwe deċiżjoni dwar l-istatus kuntrattwali tal-persuna li twettaq xogħol fuq il-pjattaformi jew kwalunkwe deċiżjoni b'effetti simili, mingħajr dewmien żejjed.

2. Meta persuni li jwettqu xogħol fuq il-pjattaformi ma jkunux sodisfatti bl-ispejgazzjoni jew bid-dikjarazzjoni bil-miktub tar-raġunijiet miksuba jew iqisu li d-deċiżjoni msemija fil-paragrafu 1 tikser drittijiethom, għandu jkollhom id-dritt li jitolbu lill-pjattaforma tax-xogħol digitali biex tirrieżamina dik id-deċiżjoni. Il-pjattaforma tax-xogħol digitali għandha twieġeb għal din it-talba billi tipprovdi lill-persuna li twettaq xogħol fuq il-pjattaformi bi tveġiba sostanzjata fl-għamla ta' dokument bil-miktub li jista' jkun f'format elettroniku mingħajr dewmien żejjed u fi kwalunkwe każ fi żmien ġimagħtejn minn meta tasal it-talba.

3. Meta d-deċiżjoni msemmija fil-paragrafu 1 tikser id-drittijiet ta' persuna li twettaq xogħol fuq il-pjattaformi, il-pjattaforma tax-xogħol digitali għandha tirrettifika dik id-deċiżjoni mingħajr dewmien u fi kwalunkwe każ fi żmien ġimagħtejn jew, meta tali rettifika ma tkunx possibbli, toffri kumpens għad-dannu mġarrab. Il-pjattaforma tax-xogħol digitali għandha tiegħu l-passi meħtieġa, inkluż, jekk xieraq, modifika tas-sistema awtomatizzata tat-teħid ta' deċiżjonijiet, sabiex jiġu evitati tali deċiżjonijiet fil-futur.
4. Dan l-Artikolu ma jaffettwax il-proċeduri dixxiplinari u ta' tkeċċija stabbiliti fil-liġi u l-prattiki nazzjonali u fil-ftehimiet kollettivi.
5. Dan l-Artikolu ma għandux japplika għal persuni li jwettqu xogħol fuq il-pjattaformi li huma wkoll "utenti kummerċjali" skont it-tifsira tar-Regolament (UE) 2019/1150.

Artikolu 8a

Sigurtà u Saħħa

1. Mingħajr ma jaffettwaw id-Direttiva tal-Kunsill 89/391/KEE u d-direttivi relatati fil-qasam tas-saħħa u sikurezza okkupazzjonali, fir-rigward tal-haddiema tal-pjattaformi, il-pjattaformi tax-xogħol digitali għandhom:
 - (a) jevalwaw ir-riskji tas-sistemi awtomatizzati ta' monitoraġġ jew tat-teħid ta' deċiżjonijiet għal saħħithom u s-sikurezza tagħhom, b'mod partikolari fir-rigward tar-riskji possibbli tal-aċċidenti relatati max-xogħol, tar-riskji psikosoċjali u ergonomiċi;
 - (b) jivvalutaw jekk is-salvagwardji ta' dawk is-sistemi humiex xierqa għar-riskji identifikati fid-dawl tal-karatteristiċi speċifiċi tal-ambjent tax-xogħol;
 - (c) jintroduċu miżuri preventivi u ta' protezzjoni xierqa.
2. Il-pjattaformi tax-xogħol digitali ma għandhomx jużaw is-sistemi awtomatizzati ta' monitoraġġ jew tat-teħid ta' deċiżjonijiet bi kwalunkwe mod li jpoġġi pressjoni bla bżonn fuq il-haddiema tal-pjattaformi jew inkella jpoġġi fir-riskju s-saħħa fiżika u mentali tal-haddiema tal-pjattaformi.

Artikolu 9

Informazzjoni u konsultazzjoni

1. Mingħajr ma jaffettwaw id-drittijiet u l-obbligi skont id-Direttiva 2002/14/KE, l-Istati Membri għandhom jiżguraw l-informazzjoni u l-konsultazzjoni tar-rappreżentanti tal-ħaddiema tal-pjattaformi jew, fejn ma jkunx hemm dawn ir-rappreżentanti, tal-ħaddiema tal-pjattaformi kkonċernati mill-pjattaformi tax-xogħol digitali, dwar deċiżjonijiet li x'aktarx iwasslu għall-introduzzjoni tal-użu tas-sistemi awtomatizzati ta' monitoraġġ jew tat-teħid ta' deċiżjonijiet jew għat-tibdil sostanzjali tagħhom.
2. [...]
3. Ir-rappreżentanti tal-ħaddiema tal-pjattaformi jew il-ħaddiema tal-pjattaformi kkonċernati jistgħu jiġu meġġuna minn espert tal-għażla tagħhom, dment li dan hu meħtieġ sabiex huma jeżaminaw il-kwistjoni li hi s-sugġett tal-informazzjoni u tal-konsultazzjoni u biex isawru opinjoni. Meta pjattaforma tax-xogħol digitali timpjega aktar minn 500 ħaddiem fl-Istat Membru kkonċernat, il-kostijiet tal-espert għandhom jithallsu mill-pjattaforma tax-xogħol digitali, sakemm ikunu proporzjonati. L-Istati Membri jistgħu jiddeterminaw il-frekwenza tat-talbiet għal espert u l-limitu massimu tal-ispejjeż li għandhom jithallsu mill-pjattaforma tax-xogħol digitali, filwaqt li jiżguraw l-effettività tal-assistenza.

Artikolu 10

[...]

KAPITOLU IV

TRASPARENZA TAX-XOGĦOL FUQ IL-PJATTAFORMI

Artikolu 11

Dikjarazzjoni tax-xogħol fuq il-pjattaformi

L-Istati Membri għandhom jirrikjedu lill-pjattaformi tax-xogħol diġitali li huma impjegaturi jiddikjaraw ix-xogħol imwettaq mill-haddiema tal-pjattaformi lill-awtoritajiet kompetenti tal-Istat Membru li fih jitwettaq ix-xogħol, f'konformità mar-regoli u l-proċeduri stabbiliti fil-liġi tal-Istati Membri kkonċernati. Dan ma għandux jaffettwa l-obbligi speċifiċi skont id-dritt tal-Unjoni li skonthom il-hidma għandha tiġi ddikjarata lill-korpi rilevanti tal-Istat Membru f'sitwazzjonijiet transfruntiera.

Artikolu 12

Aċċess għall-informazzjoni rilevanti dwar ix-xogħol fuq il-pjattaformi

1. L-Istati Membri għandhom jiżguraw li l-pjattaformi tax-xogħol diġitali jagħmlu l-informazzjoni li ġejja disponibbli għall-awtoritajiet nazzjonali kompetenti kif ukoll għar-rappreżentanti tal-haddiema tal-pjattaformi:
 - (a) l-għadd ta' persuni li jwettqu xogħol fuq il-pjattaformi permezz tal-pjattaforma tax-xogħol diġitali kkonċernata fuq bażi regolari u l-istatus kuntrattwali jew l-istatus fl-impjieg tagħhom;
 - (b) it-termini u l-kondizzjonijiet generali, determinati mill-pjattaforma tax-xogħol diġitali, applikabbli għal dawk ir-relazzjonijiet kuntrattwali, li japplikaw għal għadd kbir ta' relazzjonijiet kuntrattwali;
 - (c) l-intermedjarji li l-pjattaforma tax-xogħol diġitali għandha relazzjoni kuntrattwali magħhom.

2. L-informazzjoni għandha tigi prevista għal kull Stat Membru fejn il-persuni jwettqu xogħol fuq il-pjattaformi permezz tal-pjattaforma tax-xogħol digitali kkonċernata. L-informazzjoni għandha tigi aġġornata kull sitt xhur, u, fir-rigward tal-paragrafu 1(b), kull darba li t-termini u l-kondizzjonijiet huma emendati b'mod sostanzjali.
3. L-awtoritajiet kompetenti stipulati fil-paragrafu 1 u r-rappreżentanti tal-ħaddiema tal-pjattaformi għandu jkollhom ukoll id-dritt li jitolbu lill-pjattaformi tax-xogħol digitali għal kjarifiki u dettalji addizzjonali fir-rigward ta' kwalunkwe informazzjoni provduta. Il-pjattaformi tax-xogħol digitali għandhom jagħtu rispons għal din it-talba f'perjodu ta' żmien raġonevoli billi jipprovdu tveġiba sostanzjata.
4. Fir-rigward tal-pjattaformi tax-xogħol digitali li huma intrapriżi mikro, żgħar u medji, l-Istati Membri jistgħu jipprevedu li l-perjodiċità għall-aġġornament tal-informazzjoni titnaqqas għal darba f'sena, f'konformità mal-paragrafu 2.

KAPITOLU V

RIMEDJI U INFURZAR

Artikolu 13

Dritt għal rimedju

Mingħajr ma jaffettwaw l-Artikoli 79 u 82 tar-Regolament (UE) 2016/679, l-Istati Membri għandhom jiżguraw li l-persuni li jwettqu xogħol fuq il-pjattaformi, inkluż dawk li r-relazzjoni ta' impjieg jew relazzjoni kuntrattwali ohra tagħhom intemmet, għandhom aċċess għal soluzzjoni għat-tilwim effettiva u għad-dritt għal rimedju, inkluż kumpens għad-dannu mgarrab, fil-każ ta' ksur tad-drittijiet tagħhom li jirriżultaw minn din id-Direttiva.

Artikolu 14

Proċeduri f'isem il-persuni li jwettqu xogħol fuq il-pjattaformi jew b'appogg għalihom

1. Mingħajr ma jaffettwaw l-Artikolu 80 tar-Regolament (UE) 2016/679, l-Istati Membri għandhom jiżguraw li r-rappreżentanti tal-persuni li jwettqu xogħol fuq il-pjattaformi u entitajiet legali għandhom, f'konformità mal-kriterji stipulati mil-liġi jew prattika nazzjonali, interess leġittimu biex jaqbzu għad-drittijiet tal-persuni li jwettqu xogħol fuq il-pjattaformi, jistgħu jinvolvu ruhhom fi kwalunkwe proċedura gudizzjarja jew amministrattiva biex jinfurzw kwalunkwe drittijiet jew obbligi li jirriżultaw minn din id-Direttiva. Huma jistgħu jaġixxu f'isem il-persuna jew id-diversi persuni li twettaq/iwettqu xogħol fuq il-pjattaformi jew b'appogg għaliha/hom f'każ ta' ksur ta' kwalunkwe dritt jew obbligu li jirriżulta minn din id-Direttiva, f'konformità mal-liġi u l-prattiki nazzjonali.

2. [...]

- 2a. Meta jkunu meħtieġa għad-difiża tad-drittijiet tal-persuni li jwettqu xogħol fuq il-pjattaformi fir-rigward tal-protezzjoni tad-data personali tagħhom, il-pjattaformi tax-xogħol diġitali għandhom jagħmlu l-informazzjoni msemmija fl-Artikolu 6, il-paragrafu 4 u l-Artikolu 7, il-paragrafu 4, disponibbli għar-rappreżentanti tal-persuni li jwettqu xogħol fuq il-pjattaformi għajr għar-rappreżentanti tal-ħaddiema tal-pjattaformi.

Artikolu 15

Kanali ta' komunikazzjoni għall-persuni li jwettqu xogħol fuq il-pjattaformi

L-Istati Membri għandhom jiehdu l-miżuri meħtieġa biex jiżguraw li l-pjattaformi tax-xogħol diġitali joħolqu l-possibbiltà għall-persuni li jwettqu xogħol fuq il-pjattaformi biex jikkuntattjaw u jikkomunikaw ma' xulxin, u biex jikkuntattjaw u jikkomunikaw mar-rappreżentanti tal-ħaddiema, permezz tal-infrastrutturi diġitali tal-pjattaformi tax-xogħol diġitali jew ta' mezzi effettivi simili, filwaqt li jikkonformaw mal-obbligi skont ir-Regolament (UE) 2016/679 u d-Direttiva 2002/58/KE. L-Istati Membri għandhom jitolbu lill-pjattaformi tax-xogħol diġitali joqogħdu lura milli jaċċessaw jew jimmonitorjaw dawk il-kuntatti u komunikazzjonijiet.

Artikolu 16

Aċċess għall-evidenza

1. L-Istati Membri għandhom jiżguraw li fil-proċedimenti msemmija fl-Artikolu 4a, il-qrati nazzjonali jew l-awtoritajiet kompetenti jkunu jistgħu jordnaw lill-pjattaforma tax-xogħol diġitali biex tiżvela kwalunkwe evidenza rilevanti li tkun tinsab fil-kontroll tagħhom.
2. L-Istati Membri għandhom jiżguraw li l-qrati nazzjonali jkollhom is-setgħa li jordnaw l-iżvelar ta' evidenza li jkun fiha informazzjoni kunfidenzjali meta jikkunsidrawha rilevanti għall-proċediment. Huma għandhom jiżguraw li, meta jordnaw l-iżvelar ta' din l-informazzjoni, il-qrati nazzjonali jkollhom għad-dispożizzjoni tagħhom miżuri effettivi biex jipproteġu din l-informazzjoni.
3. [...]

Artikolu 17

Protezzjoni kontra trattament jew konsegwenzi negattivi

L-Istati Membri għandhom jintroduċu l-miżuri meħtieġa sabiex jipproteġu lill-ħaddiema li jwettqu xogħol fuq il-pjattaformi, inkluż dawk fosthom li jkunu rappreżentanti tagħhom, minn kwalunkwe trattament negattiv min-naħa tal-pjattaforma tax-xogħol diġitali u minn kwalunkwe konsegwenza negattiva li tirriżulta minn ilment imressaq quddiem il-pjattaforma tax-xogħol diġitali jew li tirriżulta minn kwalunkwe proċediment mibdi bil-ghan li tiġi infurzata l-konformità mad-drittijiet previsti f'din id-Direttiva.

Artikolu 18

Protezzjoni minn tkeċċija jew terminazzjoni ta' kuntratt

1. L-Istati Membri għandhom jiehdu l-miżuri meħtieġa biex jipprojbixxu it-tkeċċija, it-terminazzjoni tal-kuntratt jew l-ekwivalenti tagħhom u t-thejjijiet kollha għat-tkeċċija, it-terminazzjoni tal-kuntratt jew l-ekwivalenti tagħhom tal-persuni li jwettqu xogħol fuq il-pjattaformi, fuq il-bażi li eżerċitaw id-drittijiet previsti f'din id-Direttiva.
2. Il-persuni li jwettqu xogħol fuq il-pjattaformi li jqisu li ġew mkeċċija, li ġie tterminat il-kuntratt tagħhom jew li kienu soġġetti għal miżuri b'effett ekwivalenti, minħabba li jkunu eżerċitaw id-drittijiet previsti f'din id-Direttiva, jistgħu jitolbu lill-pjattaforma tax-xogħol diġitali tipprovdi raġunijiet debitament sostanzjati għat-tkeċċija, it-terminazzjoni tal-kuntratt jew kwalunkwe miżura ekwivalenti. Il-pjattaforma tax-xogħol diġitali għandha tipprovdi dawk ir-raġunijiet bil-miktub mingħajr dewmien żejjed.
3. L-Istati Membri għandhom jiehdu l-miżuri meħtieġa biex jiżguraw li, meta l-persuni li jwettqu xogħol fuq il-pjattaformi msemija fil-paragrafu 2 jistabbilixxu, quddiem qorti jew awtorità jew korp kompetenti ieħor, fatti li minnhom jista' jiġi preżunt li kien hemm din it-tkeċċija, it-terminazzjoni ta' kuntratt jew miżuri ekwivalenti, għandha tkun il-pjattaforma tax-xogħol diġitali li turi li t-tkeċċija, it-terminazzjoni ta' kuntratt jew miżuri ekwivalenti ġew ibbażati fuq raġunijiet differenti minn dawk imsemija fil-paragrafu 1.

4. [...]
5. L-Istati Membri ma għandhomx jintalbu japplikaw il-paragrafu 3 għal proċedimenti fejn huwa fidejn il-qorti jew awtorità jew korp kompetenti ieħor li jinvestigaw il-fatti tal-każ.
6. Il-paragrafu 3 ma għandux japplika għall-proċedimenti kriminali, sakemm ma jkunx previst mod ieħor mill-Istat Membru.

Artikolu 19

Sorveljanza u penali

1. L-awtorità superviżorja jew l-awtoritajiet responsabbli għall-monitoraġġ tal-applikazzjoni tar-Regolament (UE) 2016/679 għandhom ikunu responsabbli wkoll għall-monitoraġġ u l-infurzar tal-applikazzjoni tal-Artikoli 5a sa 8 ta' din id-Direttiva, f'konformità mad-dispożizzjonijiet rilevanti fil-Kapitoli VI, VII u VIII tar-Regolament (UE) 2016/679. Il-limitu massimu għall-multi amministrattivi msemmi fl-Artikolu 83(5) ta' dak ir-Regolament għandu jkun applikabbli għall-ksur tal-Artikoli 5a sa 8 ta' din id-Direttiva.
2. L-awtoritajiet imsemmija fil-paragrafu 1 u l-awtoritajiet nazzjonali kompetenti għandhom, fejn rilevanti, jikkooperaw fl-infurzar ta' din id-Direttiva, fl-ambitu tal-mandat tal-kompetenzi rispettivi tagħhom, b'mod partikolari fejn jitqajmu mistoqsijiet dwar l-impatt tas-sistemi awtomatizzati ta' monitoraġġ jew tat-tehid ta' deċiżjonijiet fuq il-persuni li jwettqu xogħol fuq il-pjattaformi. Għal dak il-fini, daww l-awtoritajiet għandhom jiskambjaw l-informazzjoni rilevanti ma' xulxin, inkluż l-informazzjoni miksuba fil-kuntest tal-ispezzjonijiet jew tal-investigazzjonijiet, meta tiġi mitluba jew fuq l-inizjattiva tagħhom stess.
3. Mingħajr preġudizzju għall-paragrafu 1, l-Istati Membri għandhom jistabbilixxu r-regoli dwar il-penali applikabbli għall-ksur tad-dispożizzjonijiet nazzjonali adottati skont id-dispożizzjonijiet ta' din id-Direttiva jew id-dispożizzjonijiet rilevanti diġà fis-sehħ dwar id-drittijiet li jaqgħu fil-kamp ta' applikazzjoni ta' din id-Direttiva. Il-penali previsti għandhom ikunu effettivi, proporzjonati u dissuażivi.

KAPITOLU VI

DISPOŻIZZJONIJIET FINALI

Artikolu 20

Nonrigressjoni u dispożizzjonijiet aktar favorevoli

1. Din id-Direttiva ma għandhiex tikkostitwixxi raġuni valida għat-tnaqqis tal-livell generali ta' protezzjoni diġà mogħti lill-haddiema tal-pjattaformi fl-Istati Membri, inkluż fir-rigward tal-proċeduri stabbiliti għad-determinazzjoni korretta tal-istatus fl-impjieg ta' persuni li jwettqu xogħol fuq il-pjattaformi. B'mod partikolari, il-preżunzjoni legali stipulata fl-Artikolu 4 ma għandhiex taffettwa r-regoli nazzjonali eżistenti li jipprevedu proċeduri ta' riklassifikazzjoni li huma aktar favorevoli għall-haddiema tal-pjattaformi.
2. Din id-Direttiva ma għandhiex taffettwa l-prerogattiva tal-Istati Membri li japplikaw jew li jintroduċu liġijiet, regolamenti jew dispożizzjonijiet amministrattivi li huma aktar favorevoli għall-haddiema tal-pjattaformi, jew li jheggu jew jippermettu l-applikazzjoni tal-ftehimiet kollettivi li huma aktar favorevoli għall-haddiema tal-pjattaformi, f'konformità mal-oġettivi ta' din id-Direttiva. Fir-rigward tal-persuni li jwettqu xogħol fuq il-pjattaformi li mhumiex f'relazzjoni ta' impjieg, dan il-paragrafu għandu japplika sakemm dawn ir-regoli nazzjonali huma kompatibbli mar-regoli dwar il-funzjonament tas-suq intern.
3. Din id-Direttiva hija mingħajr preġudizzju għal kwalunkwe dritt ieħor mogħti lill-persuni li jwettqu xogħol fuq il-pjattaformi minn atti legali oħra tal-Unjoni.

Artikolu 20a

L-Istati Membri jistgħu, bil-liġi jew bi ftehimiet kollettivi, jipprevedu regoli aktar speċifiċi biex jiżguraw il-protezzjoni tad-drittijiet u tal-libertajiet fir-rigward tal-ipproċessar tad-data personali tal-persuni li jwettqu xogħol fuq il-pjattaformi skont l-Artikoli 6, 7 u 8 ta' din id-Direttiva. L-Istati Membri jistgħu jippermettu li s-shab soċjali jzommu, jinneogzjaw, jikkonkludu u jinfurzw ftehimiet kollettivi, f'konformità mal-liġi jew mal-prattika nazzjonali, li, filwaqt li jirrispettaw il-protezzjoni ġenerali tal-haddiema tal-pjattaforma, jistabbilixxu arrangamenti dwar ix-xogħol fuq il-pjattaforma li jkunu differenti minn dawk imsemmija fl-Artikolu 8a, 9, 11 u 12 ta' din id-Direttiva.

Artikolu 21

Traspożizzjoni u implimentazzjoni

1. L-Istati Membri għandhom idahhlu fis-sehh il-liġijiet, ir-regolamenti u d-dispożizzjonijiet amministrattivi meħtieġa sabiex jikkonformaw ma' din id-Direttiva sa mhux aktar tard minn [sentejn wara d-dhul fis-sehh]. Għandhom minnufih jgħarrfu lill-Kummissjoni b'dan.

Meta l-Istati Membri jadottaw dawk id-dispożizzjonijiet, fihom għandu jkun hemm referenza għal din id-Direttiva jew għandhom ikunu akkumpanjati minn din ir-referenza meta ssir il-pubblikazzjoni uffiċjali tagħhom. Il-metodi kif issir din ir-referenza għandhom jiġu stabbiliti mill-Istati Membri.

2. L-Istati Membri għandhom jikkomunikaw lill-Kummissjoni t-test tal-miżuri ewlenin tal-liġi nazzjonali li jadottaw fil-qasam kopert minn din id-Direttiva.
3. L-Istati Membri għandhom, f'konformità mad-dritt u l-prattika nazzjonali tagħhom, jieħdu miżuri adegwati biex jiżguraw l-involvement effettiv tas-shab soċjali u jippromwovu u jtejbu d-djalogu soċjali bil-ħsieb li jimplimentaw din id-Direttiva.
4. L-Istati Membri jistgħu jinkarigaw lis-shab soċjali bl-implimentazzjoni ta' din id-Direttiva, meta s-shab soċjali jitolbu b'mod kongunt li jagħmlu dan u sakemm l-Istati Membri jieħdu l-passi kollha meħtieġa biex jiżguraw li fi kwalunkwe mument jistgħu jiggarrantixxu r-riżultati mitluba minn din id-Direttiva.

Artikolu 22

Rieżami mill-Kummissjoni

Sa [hames snin mid-dhul fis-seħħ], il-Kummissjoni għandha, wara li tikkonsulta mal-Istati Membri, mas-shab soċjali fuq livell tal-Unjoni u mal-partijiet ikkonċernati ewlenin, u fid-dawl tal-impatt fuq l-intrapriżi mikro, żgħar u medji, tirrieżamina l-implimentazzjoni ta' din id-Direttiva u tipproponi, fejn xieraq, emendi legiżlattivi. F'tali rieżami, il-Kummissjoni għandha tagħti attenzjoni partikolari lill-impatt tal-użu tal-intermedjarji fuq l-implimentazzjoni generali ta' din id-Direttiva.

Artikolu 23

Dhul fis-seħħ

Din id-Direttiva għandha tidhol fis-seħħ fl-għoxrin jum wara dak tal-pubblikazzjoni tagħha f'*Il-Gurnal Uffiċjali tal-Unjoni Ewropea*.

Artikolu 24

Destinatarji

Din id-Direttiva hija indirizzata lill-Istati Membri.

Magħmul fi,

Għall-Parlament Ewropew

Għall-Kunsill

Il-President

Il-President